


۴۳۸
دی مدارس در کاخ کے طلباء کے علاوہ عام مسلمانوں کیلئے بھی

یکساں مفید احادیث نبوی کا مجموعہ

3088/3



عین نوری

تصنیف

شیخ الاسلام محی الدین کحی بن شرف النوری رحمہ اللہ

(۶۱۲۷۷/۵۶۷۶۲م)

حل لغات ترجمہ اور توضیح

مولانا محمد صدیق تہارمی

مکتبہ اسلامیہ سعیدیہ عثمان آباد مانسہرہ

Click For More Books

<https://archive.org/details/@zohaibhasanattari>

دینی مدارس اور کالجوں کے طلباء کے علاوہ عام مسلمانوں کیلئے بھی

یکساں مفید احادیث نبوی کا مجموعہ

اربعین نووی

تصنیف

شیخ الاسلام محمد الدین کحلی بن شرف النووی رحمہ اللہ


(۲۶۷۶ھ / ۱۲۷۷ء)

حل لغات ترجمہ اور تہذیب

مولانا محمد صدیق تہاروی

ناشر

مکتبہ اسلامیہ سعیدیہ عثمان آباد مانسہرہ



86200 جملہ حقوق ترجمہ و توضیح بحق مترجم محفوظ ہیں

~~86700~~

نام کتاب	اربعین نووی
تصنیف	شیخ الاسلام امام محی الدین محی نووی قدس سرہ
ترجمہ و توضیح	محمد صدیق ہزاروی
پروف ریڈنگ	مولانا محمد طفیل
کتابت	حافظ محمد رمضان اظہر
سرورق	امام الخطاطین صوفی خورشید عالم مخمور
تاریخ اشاعت	رمضان المبارک ۱۴۰۹ھ / اپریل ۱۹۸۹ء
تعداد	ایک ہزار
ہدیہ	۱۵ روپے
ناشر	مکتبہ اسلامیہ سعیدیہ عثمان آباد، مانسہرہ انڈیا

منے کے پنے

- (۱) مکتبہ اسلامیہ سعیدیہ عثمان آباد (حدود بانڈی) داخل چٹھہ ڈاک خانہ چٹھہ بٹہ تحویل دست - مانسہرہ (ہزارہ)
- (۲) مکتبہ قادریہ جامعہ نظامیہ رضویہ اندرون لوہاری دروازہ لاہور



بِسْمِ اللَّهِ الرَّحْمَنِ الرَّحِيمِ

انسانی زندگی کا مقصد احکام خداوندی کی بجا آوری ہے قرآن پاک میں ارشاد ہوتا ہے : وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۔ علہ میں نے جنوں اور انسانوں کو سرف اپنی عبادت کے لئے پیدا کیا ہے ۔

عبادت کا معنی اطاعت و فرمانبرداری ہے ۔ لغت کی معروف کتاب لسان العرب میں ہے ۔ ” الْعِبَادَةُ : الطَّاعَةُ ” ۔

اللہ تعالیٰ کی اطاعت و فرمانبرداری اس وقت تک ممکن نہیں جب تک اس کے احکام کا علم نہ ہو ۔ بنا بریں اللہ تعالیٰ نے انسانوں کی راہنمائی کے لئے انبیاء کرام علیہم السلام کو مبعوث فرمایا اور انہیں کتب و صحائف عطا کئے جن میں سے افضل اور عالمگیر کتاب قرآن پاک ہے ۔

قرآن پاک اگرچہ تمام کائنات انسانی کی راہنمائی کے لئے اتارا گیا لیکن یہ ہر انسان کو براہ راست نہیں دیا گیا بلکہ اللہ تعالیٰ نے یہ مقدس کتاب سرکارِ دو عالم صلی اللہ علیہ وسلم پر نازل فرمائی تاکہ آپ اس کے مطلب و مفہوم کو لوگوں کے سامنے بیان فرمائیں ۔ ارشاد خداوندی ہے :

وَأَنزَلْنَا إِلَيْكَ الذِّكْرَ يُبَيِّنُ
لِلنَّاسِ مَا نُزِّلَ إِلَيْهِمْ وَلَعَلَّهُمْ
يَتَذَكَّرُونَ ۝

اور اے محبوب ! ہم نے آپ کی طرف
یہ ذکر (قرآن پاک) اتارا کہ تم لوگوں سے
بیان کرو جو ان لوگوں کی طرف اتارا گیا
اور تاکہ وہ غور و فکر کریں ۔

علہ القرآن : سورہ الذاریات : آیت ۵۶ ۔ سورۃ النحل : آیت ۴۴

علہ لسان العرب ، جلد ۳ ، ص ۲۴۲

گویا قرآن پاک پر ایمان لانا اور اس کے احکام پر عمل کرنا اسی وقت ممکن ہے جب اس کے بیان یعنی سرکارِ دو عالم کے ارشادات و احکام کو دل و جان سے تسلیم کرتے ہوئے ان پر عمل کیا جائے۔ قرآن پاک میں ارشاد ہوتا ہے۔

مَنْ يَطِيعِ الرَّسُولَ فَقَدْ أَطَاعَ اللَّهَ - ع

جس نے رسول اکرم صلی اللہ علیہ وسلم کا حکم مانا۔

حضرت عبداللہ ابن مسعود رضی اللہ عنہ سے مروی ہے نبی اکرم صلی اللہ علیہ وسلم نے فرمایا :-

نَشَرَا اللَّهُ عَبْدًا سَمِعَ مَقَالَتِي
فَحَقَّقَهَا وَوَعَاَهَا وَأَدَّاهَا فَرُبَّ
حَامِلٍ فَقِهِ غَيْرُ فَقِيهِ وَرُبَّ
حَامِلٍ فَقِهِ إِلَى مَنْ هُوَ أَفْقَهُ
مِنْهُ - ع

اللہ تعالیٰ اس بندے کو خوشحال رکھے
جو میرا کلام سن کر اسے یاد رکھے اور دل
کی گہرائیوں میں محفوظ کرتے ہوئے دوسروں
تک پہنچا دے۔ پس بعض حامل فقہ خود فقہ
نہیں ہوتے اور بعض فقہ اپنے سے بڑے
فقہ تک لے جاتے ہیں۔

حضرت امام سفیان ثوری رحمۃ اللہ علیہ فرماتے ہیں۔
”جو شخص رضا نے الہی کا مہتمن ہو میرے علم کے مطابق اُس کے لئے
علم حدیث سے افضل کوئی علم نہیں حدیث وہ علم ہے جس کی طرف لوگ اپنے
کھانے پینے اور شب و روز کی تمام ضروریات میں محتاج ہوتے ہیں“ ع
صحابہ کرام، تابعین عظام اور بعد کے محدثین کرام رضی اللہ عنہم کا اُمت مسلمہ
پر احسانِ عظیم ہے کہ ان برگزیدہ شخصیات نے سرکارِ دو عالم صلی اللہ علیہ وسلم کے
ارشاداتِ مبارکہ کو نہایت چھان بین اور حزم و احتیاط کے ساتھ روایت کیا۔ اور
اب ہمارے سامنے زندگی کے تمام شعبوں میں رہنمائی کے لئے نبی اکرم صلی اللہ
علیہ وسلم کی احادیثِ مبارکہ کا بہت بڑا ذخیرہ موجود ہے۔

ع علامہ سید احمد سعید کاظمی، مقالات کاظمی
جلد اول : ص ۲۱۳

ع سورۃ النساء : آیت ۸۰
ع مشکوٰۃ شریف : ص ۳۵ کتاب العلم

اربعین

احادیث مبارکہ کا علم حاصل کرنے اور ان پر عمل پیرا ہونے کا ایک طریقہ یہ ہے کہ حسب ضرورت کتب احادیث سے راہنمائی حاصل کی جائے اور ہادی دو جہاں صلی اللہ علیہ وسلم کے ارشادات کی روشنی میں لائحہ عمل اختیار کیا جائے جبکہ دوسری صورت یہ ہے کہ تمام مضامین کی احادیث یاد کر لی جائیں اور جب بھی کوئی مسئلہ درپیش ہو، ذہن میں محفوظ نبوی ہدایت کو پیش نظر رکھا جائے۔

چونکہ تمام احادیث مبارکہ کو زبانِ یاد کرنا اور ذہن میں محفوظ رکھنا انسانی طاقت سے باہر ہے لہذا ایک درمیانہ راستہ اختیار کیا گیا وہ یہ کہ امور دین سے متعلق کچھ احادیث یاد کر کے ان پر عمل کی کوشش کی جائے اور مزید ضرورت کے لئے کتب احادیث سے مدد لی جائے۔

چنانچہ نبی اکرم صلی اللہ علیہ وسلم نے امت مسلمہ کو چالیس احادیث مبارکہ یاد کرنے کی ترغیب دیتے ہوئے ارشاد فرمایا :-

مَنْ حَفِظَ عَلَىٰ أُمَّتِي أَرْبَعِينَ	میرا جو امتی دین سے متعلق چالیس احادیث
حَدِيثًا مِنْ أَمْرِ دِينِهَا بَعَثَهُ اللَّهُ	یاد کرے گا اللہ تعالیٰ قیامت کے دن اسے
يَوْمَ الْقِيَامَةِ فَقِيهًا عَالِمًا. ع	فقیہ عالم کی صورت میں اٹھائے گا۔

اسی مضمون کی احادیث حضرت علی بن ابی طالب، عبداللہ بن مسعود، معاذ بن جبل، ابوالدرداء، عبداللہ بن عمر، عبداللہ بن عباس، انس بن مالک، ابوہریرہ اور ابوسعید خدری رضی اللہ عنہم سے مروی ہیں۔ ان روایات میں ایسے شخص کے لئے مختلف انعامات کا ذکر ہے لیکن ابتدائی بات کہ دین سے متعلق چالیس احادیث مبارکہ یاد کی جائیں سب کے نزدیک متفق علیہ ہے (تفصیل کے لئے دیکھئے کنز العمال جلد ۱۰ ص ۲۲۴، ۲۲۵)

کتاب اربعین

چنانچہ سید الانبیاء صلی اللہ علیہ وسلم کے اس ارشاد گرامی پر عمل کرتے ہوئے متقدمین و متاخرین علماء نے چالیس، چالیس احادیث کو جمع کیا اور یوں اربعین کے کئی مجموعے تیار ہو گئے۔

اربعین کے چند معروف مصنفین کے اسماء گرامی درج ذیل ہیں۔
حضرت عبداللہ بن مبارک، محمد بن اسلم طوسی، حسن بن سفیان نسائی، ابوبکر آجری، یحییٰ بن شرف نووی، ابوبکر محمد بن ابراہیم اصفہانی، علی بن عمر دارقطنی، ابوعبداللہ حاکم نیشاپوری، ابونعیم احمد بن عبداللہ، ابوعبدالرحمن محمد بن حسین سلمی، ابوسعید احمد بن محمد مالینی، ابوعثمان اسماعیل بن عبدالرحمن صابونی نیشاپوری، عبداللہ بن محمد انصاری، ابوبکر بیہقی، ابن حجر عسقلانی رحمہم اللہ تفصیل کے لئے دیکھئے کشف الظنون جلد اول ص ۵۲ تا ۶۱)

اربعین نووی

لیکن ان تمام کتب میں امام محی الدین یحییٰ بن شرف نووی رحمہ اللہ کی اربعین "اربعین نووی" کو زیادہ شہرت حاصل ہے۔ اس کی وجہ یہ ہے کہ اس میں آپ نے کسی ایک موضوع کی بجائے مختلف ضروری موضوعات پر احادیث مبارکہ جمع کیں اور صحیح احادیث بالخصوص صحیح بخاری و مسلم کی روایات جمع کرنے کا اہتمام فرمایا۔ آپ خود ارشاد فرماتے ہیں۔

"علماء کرام میں سے بعض نے اصول دین سے متعلق چالیس احادیث جمع کی ہیں کسی نے فروع کے بارے میں کسی نے جہاد سے متعلق کسی نے زہد کے موضوع پر بعض نے آداب اور کچھ نے خطبات کے بارے میں احادیث اکٹھی کی ہیں۔ ان تمام کا مقصد اچھا تھا لیکن میں نے سوچا کہ ایسا مجموعہ مرتب کیا جائے جو ان تمام

امور پر مشتمل ہو اور ان میں سے ہر حدیث دین اسلام کی عظیم بنیاد ہو۔ ان احادیث میں سے کسی کو علماء نے اسلام کی بنیاد قرار دیا، کسی کو نصف دین اور کسی کو دین کا تہائی قرار دیا ہے۔ پھر میں نے یہ بھی التزام کیا کہ اس مجموعہ میں صحیح احادیث بالخصوص صحیح بخاری و مسلم کی روایات جمع کی جائیں۔“ علیہ

اربعین نووی کی شروحات

اربعین نووی کی مقبولیت کا یہ عالم ہے کہ متعدد علماء کرام نے اس کی شرح کے لئے قلم اٹھایا۔ چند شارحین کے اسماء گرامی یہ ہیں:-

- (۱) حافظ زید الدین عبدالرحمن بن احمد
- (۲) تاج الدین عمر بن علی فاکھی
- (۳) جمال الدین یوسف بن حسن تبریزی
- (۴) شیخ ابوالعباس احمد بن فرح الشبیلی
- (۵) ابو حفص بلیسی شافعی
- (۶) برہان الدین ابراہیم بن احمد خجندی حنفی
- (۷) احمد بن محمد بن ابی بکر شیرازی
- (۸) شیخ زید الدین سرسبجا بن محمد ملطی
- (۹) شیخ ولی الدین محمد مصری
- (۱۰) معین الدین بن سفی الدین عبدالرحمن
- (۱۱) مصلح الدین محمد سعدی
- (۱۲) شیخ احمد بن ہجر بیتمی مکی
- (۱۳) نور الدین محمد بن عبداللہ

علیہ مقدمہ اربعین نووی

(۱۴) منتلأ علی القاری المکی المہر دی

(۱۵) سران الدین مزین علی شافعی علیہ

ولادت و حصول علم

شیخ الاسلام محی الدین امام نووی رحمہ اللہ ابو ذکریا یحییٰ بن شرف نووی رحمہ اللہ ماہِ مُرم کے پہلے عشرہ ۷۴۷ھ میں دمشق کے ایک گھاؤں نووی میں پیدا ہوئے۔ اللہ تعالیٰ نے آپ کو بچپن ہی سے حصول علم کا اس قدر ذوق عطا فرمایا تھا کہ ہم عمر بچوں کے مجبور کرنے پر بھی آپ کھیل کود کی طرف نہ جاتے بلکہ قرآن پاک یاد کرنے اور علم حاصل کرنے کی طرف متوجہ رہتے۔ والد ماجد نے دوکان پر بٹھایا تاکہ خرید و فروخت کا تجربہ حاصل ہو لیکن آپ کی تمام تر توجہ علم حاصل کرنے کی طرف مبذول تھی۔ چنانچہ بعض اوقات گاہک سے فرماتے تشریف لے جائیے اللہ تعالیٰ ہمیں اور آپ کو برکت عطا فرمائے

۶۴۹ھ میں جب کہ آپ کی عمر اٹھارہ سال تھی۔ آپ کو والد ماجد دمشق کے مدرسہ رواحہ میں لے گئے جہاں آپ نے شافعی مذہب کی کتاب ”التنبیہ“ تقریباً چار ماہ میں یاد کر لی اور چھ مہینوں میں ”المہذب“ کا حصہ عبادات یاد کیا۔

آپ کے شاگرد علاؤ الدین بن عطاء کا کہنا ہے کہ ان سے امام نووی رحمہ اللہ نے خود فرمایا کہ وہ اساتذہ سے دن میں بارہ درس لیتے۔ پہلے دو درسوں میں وسیط، تیسرے میں مہذب جو تھے میں جمع بین الصحیحین، پانچویں میں صحیح مسلم مع شرح چھٹے میں ابن جبنی کی اللہ فی النخو ساتویں میں ابن سکیت کی لغت میں اصلاح المنطق، آٹھویں میں سرف، نویں میں اصول فقہ، دسویں میں کبھی

علہ سلفی بن عبد اللہ المعروف حاجی خلیفہ، کشف الظنون جلد اول ص ۵۹، ۶۰

ابو اسحق کی التلمیح اور کبھی امام فخر الدین رازی کی المنتخب، گیارھویں میں اسماء الرجال اور بارہویں درس میں اصول الدین سیکھتے۔ ع

اساتذہ

حضرت امام نووی رحمہ اللہ نے مندرجہ ذیل اساتذہ کرام سے استفادہ

کیا :-

- | | |
|--|---|
| ۱۔ ابو ابراہیم اسحق بن احمد مغربی | ۹۔ ابو عبد اللہ محمد عبد اللہ مالک جیانی |
| ۲۔ ابو محمد بن عبد الرحمن بن نوح مقدسی | ۱۰۔ ابو الفتح عمر بن بندر تفسیسی |
| ۳۔ ابو حفص عمر بن سعد رابعی اربلی | ۱۱۔ ابو اسحق بن ابراہیم بن علی واسطی |
| ۴۔ ابو الحسن سلا بن حسن اربلی | ۱۲۔ ابو العباس بن عبد الدائم مقدسی |
| ۵۔ ابو اسحق بن ابراہیم عیسیٰ مرانی | ۱۳۔ ابو محمد اسماعیل بن ابی الیستر التنوخی |
| ۶۔ ابو البقاء خالد بن یوسف نابلسی | ۱۴۔ ابو محمد عبد الرحمن بن سالم انباری |
| ۷۔ ضیاء بن تمام حنفی | ۱۵۔ ابو الفرج بن محمد بن قدامہ مقدسی |
| ۸۔ ابو العباس احمد بن سالم مصری | ۱۶۔ ابو محمد عبد العزیز بن محمد انصاری وغیرہم |

تلامذہ

آپ کے چند مشہور تلامذہ کے اسماء گرامی یہ ہیں :-

ابو العباس احمد بن ابراہیم بن مصعب، ابو العباس احمد بن فرح الشبیلی، رشید اسماعیل بن معلم حنفی، ابو عبد اللہ محمد بن ابو الفتح حنبلی، ابو العباس احمد جمال الدین سلیمان بن عمر الدرعی، ابو الفرج عبد الرحمن بن محمد مقدسی، البدر محمد بن ابراہیم بن جماعة، الشمس محمد بن ابی بکر بن نقیب، الشہاب محمد بن عبد الخالق انصاری الشرف بیۃ اللہ ابن عبد الرحیم الباری، ابو الحجاج یوسف بن عبد الرحمن مزنی وغیرہم ع

عہ مقدمہ شرح متن الاربعین مطبوعہ قطر عہ مقدمہ شرح متن الاربعین مطبوعہ قطر عہ ایضاً

تصانیف

حضرت امام نووی رحمہ اللہ قابل مدرس اور شب زندہ دار عابد ہونے کے ساتھ ساتھ صاحب قلم بھی تھے اور آپ کے علمی شاہکار ہر دور میں مقبول رہے۔ آپ کی چند تصانیف درج ذیل ہیں :-

- (۱) شرح مسلم (۲) ریاض الصالحین (۳) الاذکار (۴) الاربعین (۵) التبیان (۶) مختصر التبیان (۷) انہاج (۸) الفتاویٰ (۹) الایضاح (۱۰) الایجاز (۱۱) تحریر الفاظ التنبیہ (۱۲) تہذیب الاسماء واللغات (۱۳) مختصر اسد الغابۃ (۱۴) مناقب الشافعی (۱۵) شرح مہذب (۱۶) بستان العارفین علیہ

اخلاق و وصال

حضرت امام نووی رحمہ اللہ نہایت متقی اور پیکرِ عمل شخصیت تھے۔ زندگی کی آسائشوں سے کنارہ کش رہتے تھے۔ راتوں کو جاگنا اور عبادت و تصنیف میں مشغول رہنا آپ کا معمول تھا۔ شاہانِ وقت اور امراء کو بر ملا نیکی کا حکم دیتے اور برائی سے روکتے تھے۔ آپ نے دو دفعہ حج بیت اللہ کیا اور سید الانبیاء صلی اللہ علیہ وسلم کی بارگاہ بیکس پناہ میں حاضری کا شرف حاصل کیا۔ ۱۴ رجب المرجب ۶۷۶ھ میں اپنے خالق حقیقی سے جا ملے۔

اربعین نووی کے ترجمہ و توضیح کے سلسلے میں استاذ محترم ادیبِ المسنن علامہ محمد عبدالحکیم شرف قادری دامت برکاتہم العالیہ نے قدم قدم پر مفید مشوروں کے ذریعے راہنمائی فرمائی اللہ تعالیٰ ان کے علمی فیوضات میں برکت عطا فرمائے اور مسلمانوں کو ان سے بیش از بیش استفادہ کی توفیق عطا فرمائے۔ آمین

ناچیز : محمد صدیق ہزاروی

مدرس جامعہ نظامیہ رضویہ لاہور

یوم رمضان المبارک ۱۴۰۹ھ

علیہ علامہ محمد عبدالحکیم شرف قادری ، مقدمہ ریاض الصالحین (اردو) فرید بک سٹال لاہور

بِسْمِ اللّٰهِ الرَّحْمٰنِ الرَّحِیْمِ

تعریفِ حدیث :

حدیث کا لغوی معنی ”کلام“ ہے اور جمہور محدثین کی اصطلاح میں سرکارِ دو عالم صلی اللہ علیہ وسلم کے قول، فعل، تقریر، صحابہ کرام کے قول، فعل اور تقریر اور تابعین کے قول، فعل اور تقریر کو حدیث کہا جاتا ہے۔

نوٹ :

تقریر کا معنی یہ ہے کہ سرکارِ دو عالم صلی اللہ علیہ وسلم کی موجودگی میں کسی شخص نے کوئی غمل کیا یا کوئی بات کہی اور آپؐ نے اس کو منع نہیں فرمایا اور نہ ہی اس کا رد کیا بلکہ خاموشی اختیار فرمائی۔ اسی طرح کسی صحابی یا تابعی کے سامنے کوئی عمل یا قول پایا گیا اور انہوں نے اس کا رد نہ کیا تو یہ بھی حدیث ہے۔

حجیتِ حدیث :

حجیت کا معنی کسی چیز کا دلیل ہونا ہے۔ اس لئے حجیتِ حدیث کا مطلب یہ ہے کہ احکامِ شرع کو حدیث سے ثابت کیا جائے اور حدیث کو قانونِ حیثیت حاصل ہو۔

حدیث کا حجت ہونا (حجیتِ حدیث) قرآن پاک کی متعدد آیات اور احادیث مبارکہ سے ثابت ہے۔ اللہ تعالیٰ نے نبی اکرم صلی اللہ علیہ وسلم کی اطاعت و اتباع کو ضروری قرار دے کر حدیث کی قانونی اور شرعی حیثیت کو واضح فرمایا۔ اختصار کے پیش نظر چند آیات قرآنی کے اندراج پر اکتفا کیا جاتا ہے۔ ارشادِ خداوندی ہے :

(۱) أَطِيعُوا اللَّهَ وَأَطِيعُوا
الرَّسُولَ -

”اللہ تعالیٰ کی اطاعت کرو اور
اُس کے رسول کی اطاعت کرو“

(۲) مَا آتَاكُمُ الرَّسُولُ فَخُذُوهُ
وَمَا نَهَاكُمُ عَنْهُ
فَانْتَهُوا -

”رسول صلی اللہ علیہ وسلم تمہیں جو
حکم دیں اُسے لے لو اور جس چیز
سے روکیں اُس سے رُک جاؤ“

(۳) قُلْ إِنْ كُنْتُمْ تُحِبُّونَ
اللَّهَ فَاتَّبِعُونِي -

”آپ فرمادیجئے: اگر تم اللہ تعالیٰ
سے محبت کرتے ہو تو میری
پیروی کرو“

(۴) لَقَدْ كَانَ لَكُمْ فِي رَسُولِ
اللَّهِ أُسْوَةٌ حَسَنَةٌ

”تمہارے لئے اللہ کے رسول
کی زندگی میں بہترین نمونہ ہے“

اللہ تعالیٰ نے قرآن پاک نازل فرما کر اس کا بیان سرکارِ دو عالم صلی اللہ علیہ
وسلم کے سپرد کر دیا۔ ارشاد خداوندی ہے :

وَأَنْزَلْنَا إِلَيْكَ الذِّكْرَ
لِتُبَيِّنَ لِلنَّاسِ مَا نُزِّلَ
إِلَيْهِمْ -

”اور ہم نے آپ کی طرف ذکر
(قرآن مجید) نازل کیا تاکہ آپ
لوگوں کے سامنے وہ احکام بیان
کریں جو اُن کی طرف نازل کئے
گئے“

نیز فرمایا :-

وَيُعَلِّمُهُمُ الْكِتَابَ وَ
الْحِكْمَةَ -

”اور رسول اکرم صلی اللہ علیہ
وسلم انہیں کتاب و حکمت کی
تعلیم دیتے ہیں“

بلکہ اللہ تعالیٰ نے آپ صلی اللہ علیہ وسلم کو حلال و حرام کرنے کا اختیار

بھی عطا فرمایا:

يُحِلُّ لَهُمُ الطَّيِّبَاتِ وَ
يُحَرِّمُ عَلَيْهِمُ الْخَبَائِثَ
”آپ ان کے لئے پاکیزہ
چیزیں حلال اور ناپاک چیزیں
حرام کرتے ہیں“

یقیناً ان چیزوں کی تفصیل حدیث شریف میں ہے جنہیں نبی اکرم
صلی اللہ علیہ وسلم نے حلال یا حرام قرار دیا۔ معلوم ہوا کہ حدیث شریف قرآن پاک
کی تشریح و توضیح ہے۔ اسی لئے قرآن پاک وحی متلو جس وحی کی تلاوت کی
جاتی ہے اور حدیث کو وحی غیر متلو (جس کی تلاوت نہیں کی جاتی) کہا جاتا ہے۔
اللہ تعالیٰ نے حدیث شریف کی قانونی حیثیت کو بڑے واضح الفاظ میں
بیان فرمایا۔ ارشادِ خداوندی ہے:

فَلَا وَرَبِّكَ لَا يُؤْمِنُونَ
حَتَّى يُحَكِّمُوكَ فِي مَا
شَجَرَ بَيْنَهُمْ
”آپ کے رب کی قسم! یہ لوگ اس
وقت تک مومن نہیں ہو سکتے
جب تک اپنے جھگڑوں میں
آپ کو اپنا حاکم تسلیم نہ کریں“

اصطلاحات و اقسام حدیث

مرفوع:

جس حدیث کی سند رسول اکرم صلی اللہ علیہ وسلم تک پہنچتی ہو اُسے
مرفوع کہتے ہیں۔

موقوف: جس حدیث کی سند کسی صحابی تک پہنچتی ہو اُسے موقوف کہا جاتا ہے

مقطوع :

وہ حدیث جس کی سند کسی تابعی تک پہنچے وہ مقطوع ہے۔
سند حدیث

سند یا اسناد ان افراد کو کہتے ہیں جن سے حدیث مروی ہو۔

متن حدیث :

وہ کلام جس پر سند ختم ہو جائے، متن حدیث کہلاتا ہے۔

متصل :

اگر حدیث کے راویوں میں سے کوئی راوی ساقط نہ ہو بلکہ سند مسلسل ہو تو اُسے حدیث متصل کہتے ہیں۔

منقطع :

اگر سند کے درمیان سے ایک یا زیادہ راوی ساقط ہوں تو اُسے حدیث منقطع کہتے ہیں۔

مُحَلَّق :

اگر سند کی ابتداء سے کوئی راوی ساقط ہو تو اُسے حدیث مُحَلَّق کہتے ہیں۔
مُرْسَل :

اگر سند کے آخر سے کوئی راوی ساقط ہو۔ مثلاً تابعی براہِ راست سرکارِ دویلمصلیٰ اللہ علیہ وسلم سے روایت کرے اور صحابی کا نام نہ لے تو یہ حدیث مُرْسَل ہے۔

۱۔ یعنی رسول اکرم صلی اللہ علیہ وسلم کا قول، فعل اور تقریر حدیث مرفوع، کسی صحابی کا قول، فعل اور تقریر حدیث مرفوع، اور تابعی کا قول، فعل اور تقریر حدیث مقطوع ہے۔

مُعضِل :

اگر سند کے درمیان سے دو راوی اکٹھے ساقط ہوں تو اُسے حدیث مُعضِل

کہتے ہیں۔
مُدَلَّس :

اگر راوی اپنے شیخ کی بجائے اُس سے اوپر والے شیخ کا نام لے اور
ایسا لفظ استعمال کرے جس سے سماع کا شبہ پڑتا ہو تو یہ حدیث مدلل ہے۔

مُدْرَج :

اگر حدیث کے راوی کی طرف سے سند یا متن میں تقدیم و تاخیر یا کمی
زیاتی واقع ہو تو اسے حدیث مدرج کہا جاتا ہے۔

مُعْنَعِن :

جس حدیث کو لفظ عَنْ کے ساتھ روایت کیا جائے وہ حدیث معنعن

کہلاتی ہے۔

شَاذ :

ثقة راوی، اپنے سے زیادہ ثقة راوی کی مخالفت کرے تو یہ حدیث شاذ

کہلاتی ہے۔ اس کے مقابل حدیث محفوظ ہے۔

مُنْكَر :

زیادہ ضعیف راوی، کم ضعیف راوی کی مخالفت کرے تو اسے حدیث منکر

کہا جاتا ہے۔ اس کے مقابلہ میں حدیث معروف ہے۔

صَحِيح :

وہ حدیث جو ی دل، تام الضبط اور متصل السند راویوں سے مروی ہو

منقول ہو اسے حدیث صحیح کہا جاتا ہے۔

صحیح لذاتہ :

اگر مندرجہ بالا صفات بطور کمال پائی جاتی ہوں تو صحیح لذاتہ ہے۔

صحیح لغیرہ :

اگر صفات بطور کمال نہ پائی جاتی ہوں اور اس نقصان کو کثرت طرق سے پورا کیا جاتا ہو تو اسے صحیح لغیرہ کہا جاتا ہے۔

حسن لذاتہ :

اگر صحیح کے راویوں کی صفات بطور کمال نہ ہوں اور وہ کمی کثرت طرق سے پوری نہ ہو تو یہ حدیث حسن لذاتہ کہلاتی ہے۔

حسن لغیرہ :

اگر ضعیف حدیث کے ضعف کا نقصان کثرت طرق کی وجہ سے پورا ہو چکا ہو تو یہ حدیث حسن لغیرہ کہلاتی ہے۔

حدیث غریب :

اگر حدیث صحیح کا راوی ایک ہی ہو تو اسے حدیث غریب کہتے ہیں۔

عزیزہ :

اگر حدیث صحیح کے راوی دو ہوں تو اسے حدیث عزیزہ کہا جاتا ہے۔

مشہورہ : اگر دو سے زیادہ راوی ہوں تو اسے حدیث مشہورہ کہتے ہیں۔

متواترہ : اگر حدیث کے راویوں کی تعداد اس حد کو پہنچ جائے کہ ان کا

جھوٹ پر متفق ہونا ناممکن ہو تو یہ حدیث متواترہ ہے۔

ضعیف :

وہ حدیث ہے جس میں صحیح یا حسن کی شرائط معتبرہ ہیں سے ایک یا

ب سے زائد شرائط مفقود ہوں اور راوی میں عدالت و ضبط نہ ہو۔

(حاشیہ صفحہ ۱ پر ملاحظہ فرمائیں)

اقسام کتب حدیث

کتب حدیث کی بعض اقسام درج ذیل ہیں:

صحیح:

جس کتاب کے مصنف نے صرف صحیح احادیث کا التزام کیا ہو۔ جیسے

صحیح بخاری و صحیح مسلم وغیرہ۔

جامع:

جس کتاب میں درج ذیل آٹھ عنوانوں کے تحت احادیث لائی جائیں۔

سیر، آداب، تفسیر، عقائد، احکام، اشراط، مناقب جیسے جامع ترمذی وغیرہ۔

مسند:

جس کتاب میں ترتیب صحابہ سے احادیث لائی جائیں یعنی ایک صحابی کی تمام

مرویات اکٹھی ہوں جیسے مسند امام احمد بن حنبل۔

سنن: جس کتاب میں فقہی ابواب کے اعتبار سے احادیث لائی جائیں جیسے سنن ابی داؤد۔

معجم: جس کتاب میں ترتیب شیوخ سے احادیث لائی جائیں جیسے معجم طبرانی۔

مستخرج: جس کتاب میں کسی اور کتاب کی احادیث کو ثابت کرنے کے

لئے ان احادیث کو مصنف کتاب کے شیخ یا شیخ الشیخ کی دیگر اسناد سے

وارد کیا جائے۔ جیسے مستخرج لابی نعیم علی البخاری۔

مستدرک: جس کتاب میں مختلف ابواب کے تحت اُن احادیث کو لایا

جائے جو اُن ابواب میں کسی اور مصنف سے رہ گئی ہوں۔ جیسے مستدرک علی الصحیحین۔

لے عدالت سے مراد کسی شخص میں ایسے ملکہ (قوت) کا پایا جانا ہے جو اسے تقویٰ و مروت

پر مضبوطی کے ساتھ قائم رہنے کی ترغیب کرتا ہو۔ اور ضبط سے وہ حفظ اور قوت یادداشت

مراد ہے جس کے باعث سنی ہوئی روایات میں خلل اور الفاظ کے چھوٹنے سے محفوظ رہتا ہے۔

رسالہ :

جس کتاب میں جامع کے آٹھ عنوانوں میں سے کسی ایک عنوان کے تحت احادیث ہوں۔ جیسے امام احمد کی کتاب التزبد۔ (آداب میں) ابن جریر طبری کی کتاب (تفسیر میں)

مجزء :

جس کتاب میں ایک موضوع پر احادیث ہوں۔ جیسے امام بخاری کی جزء المرأة خلف الامام۔

اربعین :

جس کتاب میں چالیس احادیث ہوں۔ جیسے اربعین نووی۔
امالی : جس کتاب میں شیخ کے املاء کرائے ہوئے فوائد ہوں جیسے

امالی امام محمد۔

اطراف :

جس کتاب میں حدیث کا صرف وہ حصہ ذکر کیا جائے جو بقیہ پر دلالت کرے اور پھر اس حدیث کے تمام طرق اور اسانید بیان کر دیئے جائیں یا بعض کتب مخصوصہ کی اسانید بیان کی جائیں جیسے اطراف الکتاب الخمسة للابی العباس۔

صحاح ستہ :

صحاح ستہ سے درج ذیل چھ کتابیں مراد ہیں :
صحیح بخاری، صحیح مسلم، جامع ترمذی، سنن ابی داؤد، سنن نسائی اور سنن ابن ماجہ۔
نوٹ : بعض محدثین کے نزدیک سنن ابن ماجہ کی جگہ موطا امام مالک صحاح ستہ میں شامل ہے۔

الحديث الأول

الإخلاص

عَنْ أَمِيرِ الْمُؤْمِنِينَ أَبِي حَفْصٍ عُمَرَ بْنِ الْخَطَّابِ - رَضِيَ
اللَّهُ عَنْهُ - قَالَ : سَمِعْتُ رَسُولَ اللَّهِ ﷺ يَقُولُ : « إِنَّمَا
الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى ، فَمَنْ كَانَتْ
هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ ، وَمَنْ كَانَتْ
هِجْرَتُهُ لِدُنْيَا يُصِيبُهَا أَوْ امْرَأَةٍ يَنْكِحُهَا فَهِجْرَتُهُ إِلَى مَا هَاجَرَ
إِلَيْهِ » . رَوَاهُ إِمَامَا الْمُحَدِّثِينَ : أَبُو عَبْدِ اللَّهِ مُحَمَّدُ بْنُ
إِسْمَاعِيلَ بْنُ إِبْرَاهِيمَ بْنِ الْمُغِيرَةِ بْنِ بَرٍّ دِرْبَةَ الْبُخَارِيُّ ،
وَأَبُو الْحَسَنِ مُسْلِمُ بْنُ الْحَجَّاجِ بْنِ مُسْلِمٍ الْقُشَيْرِيُّ
النِّسَابُورِيُّ فِي صَحِيحَيْهِمَا اللَّذَيْنِ هُمَا أَصَحُّ الْكُتُبِ الْمَصْنُفَةِ

حل لغات :-

امرء مرد اس کی مؤنث امرأة (عورت) ہے ، راء کی حرکت وہی ہوتی ہے
جو آخری حرف پر ہو (مصباح اللغات) یہاں امرأ مجرور ہونے کی وجہ سے راء کے نیچے
بھی کسرہ ہے۔ ہمزہ وصل سابقہ کلمہ سے اتصال کے وقت گر جاتا ہے۔ نَوَى نیت کی
اصل میں نَوَى تھا لفیف مقرون ثلاثی مجرور ہے۔ هجرة بروزن فعلة مصدر ہے

چھوڑنا یصیبھا اسے حاصل کرے باب افعال سے مضارع معروف کا صیغہ ہے۔
اور ضمیر منصوب اس سے متصل ہے۔ ینکحھا۔ وہ اس عورت سے نکاح کرے۔
ثلاثی مجرد سے مضارع کا صیغہ ہے اور ضمیر منصوب متصل ہے۔

ترجمہ :-

حضرت عمر بن خطاب رضی اللہ عنہ سے روایت ہے کہ میں نے رسول اکرم صلی اللہ علیہ وسلم کو فرماتے ہوئے سنا : بے شک اعمال (کے ثواب) کا دار و مدار نیتوں پر ہے اور بلاشبہ ہر شخص کے لئے وہی کچھ ہے جس کی اس نے نیت کی۔ پس جس کی ہجرت اللہ تعالیٰ اور اس کے رسول صلی اللہ علیہ وسلم کے لئے ہو اس کی ہجرت اللہ تعالیٰ اور اس کے رسول صلی اللہ علیہ وسلم کے لئے ہی (شمار) ہوگی اور جس کی ہجرت دنیا کے لئے ہو کہ اسے حاصل کرے یا کسی عورت کے لئے کہ اس سے نکاح کرے تو اس کی ہجرت اسی کی طرف (شمار) ہوگی جس کی طرف اس نے ہجرت کی ہے۔

توضیح :-

اس حدیث میں نیت کی اہمیت بیان کی گئی ہے اور بتایا گیا ہے کہ بلاشبہ مومن کے اچھے اعمال قرب خداوندی اور حصول مغفرت کا ذریعہ ہیں لیکن شرط یہ ہے کہ یہ اعمال اللہ تعالیٰ اور اس کے رسول صلی اللہ علیہ وسلم کی رضا جوئی کے لئے کئے جائیں۔ دنیاوی غرض یا ریاکاری کے لئے کئے جانے والے اعمال بظاہر کتنے اہم ہی کیونٹے ہوں سود مند نہیں ہوتے۔ اس سلسلے میں ہجرت کی مثال دی گئی کہ ہجرت کرنے والا جب اپنے وطن کو چھوڑتا ہے تو وہ بہت بڑی قربانی پیش کرتا ہے لیکن اس قربانی کا ثواب بھی تب ہی حاصل ہوگا جب ہجرت اللہ اور اس کے رسول کی رضا مندی کے لئے ہو۔ یہاں اس بات کی طرف اشارہ ہے کہ جب خالص نیت کے بغیر اتنا بڑا عمل بیکار ہو جاتا ہے تو باقی اعمال کا کیا حال ہوگا۔ لہذا ضروری ہے کہ ہم ہر اچھا کام صرف اور صرف اللہ تعالیٰ اور اس کے محبوب صلی اللہ علیہ وسلم کی خوشنودی حاصل کرنے کے لئے کریں۔

الحديث الثاني

قواعد الإسلام

عَنْ عُمَرَ - رَضِيَ اللَّهُ عَنْهُ - أَيْضاً قَالَ : « بَيْنَمَا نَحْنُ جُلُوسٌ عِنْدَ رَسُولِ اللَّهِ ﷺ ذَاتَ يَوْمٍ إِذْ طَلَعَ عَلَيْنَا رَجُلٌ شَدِيدُ بَيَاضِ الثِّيَابِ ، شَدِيدُ سَوَادِ الشَّعْرِ ، لَا يُرَى عَلَيْهِ أَثَرُ السَّفَرِ وَلَا يَعْرِفُهُ مِنَّا أَحَدٌ ، حَتَّى جَلَسَ إِلَى النَّبِيِّ ﷺ فَأَسْنَدَ رُكْبَتَيْهِ إِلَى رُكْبَتَيْهِ وَوَضَعَ كَفَّيْهِ عَلَى فَخْذَيْهِ وَقَالَ ، يَا مُحَمَّدُ أَخْبِرْنِي عَنِ الْإِسْلَامِ ؟ ! فَقَالَ رَسُولُ اللَّهِ ﷺ : الْإِسْلَامُ أَنْ تَشْهَدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ . وَتُقِيمَ الصَّلَاةَ ، وَتُؤْتِيَ الزَّكَاةَ . وَتَصُومَ رَمَضَانَ . وَتَحُجَّ الْبَيْتَ إِنْ اسْتَطَعْتَ إِلَيْهِ سَبِيلًا . قَالَ : صَدَقْتَ ، فَعَجَبْنَا لَهُ يَسْأَلُهُ وَيُصَدِّقُهُ ، قَالَ : فَأَخْبِرْنِي عَنِ الْإِيمَانِ ؟ قَالَ : أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ ، وَتُؤْمِنَ بِالْقَدَرِ خَيْرِهِ وَشَرِّهِ ، قَالَ : صَدَقْتَ . قَالَ : فَأَخْبِرْنِي عَنِ الْإِحْسَانِ ؟ ! قَالَ : أَنْ تَعْبُدَ اللَّهَ كَأَنَّكَ تَرَاهُ . فَإِنْ لَمْ تَكُنْ تَرَاهُ فَإِنَّهُ يَرَاكَ قَالَ : فَأَخْبِرْنِي عَنِ السَّاعَةِ ؟ قَالَ : مَا الْمَسْئُولُ عَنْهَا بِأَعْلَمَ مِنَ السَّائِلِ . قَالَ : فَأَخْبِرْنِي عَنْ أَمَارَاتِهَا ؟ قَالَ : أَنْ تَلِدَ الْأُمَّةُ رَبَّتَهَا . وَأَنْ تَرَى الْحُفَاةَ الْعُرَاةَ الْعَالَةَ رِعَاءَ الشَّاءِ . تَطَاوُلُونَ فِي الْبُنْيَانِ . ثُمَّ انْطَلَقَ ، فَلَبِثْتُ مَلِيًّا . ثُمَّ قَالَ

يَا عُمَرُ أَتَذَرِي مَنِ السَّائِلُ ؟ قُلْتُ : اللَّهُ وَرَسُولُهُ أَعْلَمُ .
قَالَ : فَإِنَّهُ جِبْرِيلُ أَنَا كُمْ يُعَلِّمُكُمْ دِينَكُمْ « رَوَاهُ مُسْلِمٌ .

حل لغات :-

جُلُوسٌ (جَالِسٌ کی جمع)، بیٹھے ہوئے، ذَاتَ یَوْمٍ - ایک دن، طَلَعَ
ظاہر ہوا، نمودار ہوا۔ فَاسْتَسَدَّ - اُس نے ملائے، دُكِبَتِيَّةٌ - اپنے دونوں گھٹنے
اَصَادَاتٌ (امارۃ کی جمع) علامات، رَبَّتْهَا - اس کا آقا۔ اَلْحُفَاةُ - (حَافٍ کی جمع)
ننگے پاؤں والے، اَلْعُرَاةُ (عَارٍ کی جمع) ننگے جسم والے، دُعَاءُ (دَاعٍ کی جمع) چرواہے
يَتَطَاوَلُونَ - ایک دوسرے پر فخر کریں گے، اَلْبُنْيَانُ - عمارات، مَلِيًّا - کچھ دیر، اَلْعَالَةُ
بھوکے، محتاج، فقیر۔

ترجمہ :-

حضرت عمر بن خطاب رضی اللہ عنہ سے مروی ہے، فرماتے ہیں ایک دن ہم
رسول اکرم صلی اللہ علیہ وسلم کی خدمت میں بیٹھے ہوئے تھے کہ ایک شخص جس کے کپڑے
نہایت سفید اور بال بہت سیاہ تھے، ہمارے پاس آیا اُس پر نہ تو سفر کے آثار دکھائی
دیتے تھے اور نہ ہی ہم میں سے کوئی اُسے پہچانتا تھا، یہاں تک کہ وہ نبی اکرم صلی اللہ
علیہ وسلم کے پاس (سامنے) بیٹھ گیا اُس نے اپنے گھٹنے آپ کے گھٹنوں سے ملائے اور
ہاتھوں کو اپنی رانوں پر رکھا، پھر اُس نے عرض کیا اے محمد (صلی اللہ علیہ وسلم) مجھے سلام
کے بارے میں بتائیے۔ رسول اکرم صلی اللہ علیہ وسلم نے ارشاد فرمایا "اسلام یہ ہے کہ
تم گواہی دو اللہ تعالیٰ کے سوا کوئی معبود نہیں اور حضرت محمد مصطفیٰ صلی اللہ علیہ وسلم
اس کے (خاص) بندے اور رسول ہیں، نماز قائم کرو، زکوٰۃ ادا کرو، رمضان کے
روزے رکھو اور بیت اللہ شریف کا حج کرو اگر اس کی طرف جانے کی استطاعت ہو۔"
اس نے کہا "آپ نے سچ فرمایا۔"
ہم نے اس پر تعجب کیا کہ پوچھتا ہے اور تصدیق بھی کرتا ہے (پھر) اُس نے کہا۔

~~86200~~ 86200

”مجھے ایمان کے بارے میں بتائیے“ آپ نے فرمایا ”یہ کہ تم اللہ تعالیٰ پر، اُس کے فرشتوں، اس کی کتابوں، اس کے رسولوں، آخرت کے دن اور خیر و شر کی تقدیر پر ایمان رکھو۔“ اس نے کہا ”آپ نے سچ فرمایا“

(پھر) اس نے کہا ”مجھے احسان کے بارے میں بتائیے۔ آپ نے ارشاد فرمایا ”اللہ تعالیٰ کی (یوں) عبادت کرو کہ گویا تم اسے دیکھ رہے ہو اور اگر تم اسے نہیں دیکھ رہے تو وہ تو تمہیں یقیناً دیکھ رہا ہے۔“ اُس نے عرض کیا ”آپ نے سچ فرمایا“ (اس کے بعد) اس نے کہا ”مجھے قیامت کے بارے میں خبر دیجئے۔“ نبی کریم صلی اللہ علیہ وسلم نے ارشاد فرمایا ”جس سے بھی یہ سوال کیا جائے وہ کسی بھی سوال کرنے والے سے زیادہ نہیں جانتا۔“ اس نے عرض کیا ”تو پھر قیامت کی علامات بتا دیجئے۔“ آپ نے ارشاد فرمایا (قیامت کی علامت یہ ہے کہ) ”لوٹڈی اپنے آقا کو جنے گی اور تم ننگے پاؤں، ننگے جسم والوں، بھوکوں اور بکریاں چرانے والوں کو دیکھو گے کہ وہ بلند و بالا عمارتوں کے وسیع سلسلے میں ایک دوسرے پر فخر کریں گے۔“

پھر وہ اجنبی چلا گیا تو نبی اکرم صلی اللہ علیہ وسلم نے تھوڑی دیر ٹھہرنے کے بعد فرمایا ”اے عمر! (رضی اللہ عنہ) جانتے ہو سائل کون تھا؟“ میں نے عرض کیا ”اللہ تعالیٰ اور اس کا رسول صلی اللہ علیہ وسلم بہتر جانتے ہیں“ آپ نے فرمایا ”یہ جبریل علیہ السلام تھے جو تمہیں تمہارا دین سکھانے آئے تھے۔“

توضیح :-

رسول اکرم صلی اللہ علیہ وسلم کو اللہ تعالیٰ نے معلم کائنات بنا کر مبعوث فرمایا آپ کی تعلیم کے مختلف انداز تھے کبھی آپ خود مسئلہ بیان فرما دیتے، کبھی صحابہ کرام رضی اللہ عنہم کے پوچھنے پر ارشاد فرماتے اور کبھی کوئی اجنبی شخص آکر مسائل پوچھتا آپ جو جواب ارشاد فرماتے اس سے صحابہ کرام کو بھی بالواسطہ علم حاصل ہو جاتا یہاں یہی تیسرا طریقہ اختیار کیا گیا۔ آج کے دور میں انٹرویو کے ذریعے قوم کو مختلف مسائل سے آگاہ کیا جاتا ہے۔ یہ حدیث اس کی بنیاد بن سکتی ہے۔

اس حدیث میں مندرجہ ذیل امور پر روشنی پڑتی ہے۔

۱ کلمہ طیبہ کی شہادت، نماز، روزہ، زکوٰۃ اور حج کا نام اسلام ہے۔
۲ اللہ تعالیٰ، انبیاء کرام، فرشتوں، آسمانی کتابوں، روزِ قیامت اور تقدیر کو دل سے ماننا ایمان ہے۔

۳ اس انداز سے عبادت کرے کہ گویا میں خدا کو دیکھ رہا ہوں اور اگر یہ کیفیت نہ ہو تو یقین رکھے کہ وہ مجھے دیکھ رہا ہے اور یہ مقام احسان اور اخلاص ہے۔

۴ قیامت کا مخصوص وقت پوشیدہ رکھا گیا ہے البتہ اس کی نشانیاں بتائی گئی ہیں جن میں سے بعض یہ ہیں کہ قربِ قیامت میں اولاد اپنے ماں باپ کی نافرمان ہو جائے گی۔ گویا بیٹا آقا اور ماں لونڈی کی حیثیت میں ہوگی اس کے کچھ دیگر مطالب بھی ہیں جو بڑی کتابوں میں دیکھے جاسکتے ہیں، وہ لوگ جو کسی وقت بھوکے ننگے تھے بڑی بڑی عمارتیں بنائیں گے اور ایک دوسرے سے آگے بڑھنے کی کوشش کریں گے۔

۵ حضرت جبریل علیہ السلام جن کی اصل نور ہے انسانی لبادے میں تشریف لائے جس سے ثابت ہوتا ہے کہ نوری مخلوق بشری لباس میں آسکتی ہے۔ لہذا ہمارے آقا صلی اللہ علیہ وسلم کی بشریت آپ کی نورانیت کے منافی نہیں

الحديث الثالث

في دعائم الإسلام

عَنْ أَبِي عَبْدِ الرَّحْمَنِ عَبْدِ اللَّهِ بْنِ عُمَرَ بْنِ الْخَطَّابِ - رَضِيَ اللَّهُ عَنْهُ - قَالَ : سَمِعْتُ رَسُولَ اللَّهِ ﷺ يَقُولُ :
« بُنِيَ الْإِسْلَامُ عَلَى خَمْسٍ : شَهَادَةُ أَنْ لَا إِلَهَ إِلَّا اللَّهُ ، وَأَنَّ مُحَمَّدًا رَسُولُ اللَّهِ ، وَإِقَامُ الصَّلَاةِ ، وَإِيتَاءُ الزَّكَاةِ ، وَحَجُّ الْبَيْتِ ، وَصَوْمُ رَمَضَانَ » رَوَاهُ الْبُخَارِيُّ وَمُسْلِمٌ .

حل لغات :-

بُنِيَ - بنیاد رکھی گئی ، خَمْسٌ - پانچ ، اِيتَاءٌ - ادا کرنا ۔

ترجمہ :-

حضرت عبداللہ بن عمر رضی اللہ عنہما سے روایت ہے کہ میں نے رسول اکرم صلی اللہ علیہ وسلم کو فرماتے ہوئے سنا کہ اسلام کی بنیاد پانچ چیزوں پر رکھی گئی ہے گواہی دینا کہ اللہ تعالیٰ کے سوا کوئی معبود نہیں اور حضرت محمد صلی اللہ علیہ وسلم اللہ تعالیٰ کے رسول ہیں ۔ نماز قائم کرنا ، زکوٰۃ ادا کرنا ، بیت اللہ کا حج کرنا اور (ماہ) رمضان کے روزے رکھنا ۔

توضیح :-

اسلام اطاعت و فرمانبرداری کا نام ہے اور سب اچھا کام اسلام میں داخل ہے ۔ یہاں اسلام کے بنیادی امور کا ذکر کیا گیا ہے جو پانچ ہیں (۱) کلمہ طیبہ کی شہادت نماز ، روزہ ، زکوٰۃ اور حج ۔ یوں سمجھئے کہ اسلام ایک عمارت کی طرح ہے اگرچہ عمارت کی بناوٹ اور سجاوٹ میں بے شمار چیزوں کی ضرورت ہوتی ہے لیکن بنیادیں چند چیزیں ہوتی ہیں ۔ اسی طرح عمارت کے بالائی حصہ کو جتنا مضبوط کیا جائے اور

اس کی جس قدر آرائش کی جائے جب تک بنیادیں مضبوط نہ ہوں مکان ٹھہر نہیں سکتا۔

اسلام کی عمارت کو بھی بے شمار اعمال صالحہ سے سجایا جاتا ہے لیکن اس کی بنیاد ان پانچ امور پر رکھی گئی ہے۔ اور جب تک یہ نہ ہوں اسلامی عمارت کا ٹھہرنا ناممکن ہے۔

ان پانچ امور میں سے پہلی بات یعنی کلمہ شہادت سب سے اہم ہے کیونکہ باقی چار امور کا تعلق احکام سے ہے۔ اور احکام کو اسی وقت قبول کیا جاتا ہے جب حکم دینے والے کی حاکمیت کو تسلیم کیا جائے۔ گویا کلمہ شہادت کے ذریعے اللہ تعالیٰ اور اس کے محبوب صلی اللہ علیہ وسلم کی حاکمیت کو تسلیم کرنے کے بعد نماز، روزہ، زکوٰۃ اور حج کی صورت میں ان کے احکام کو ماننا پڑتا ہے۔

الحديث الرابع

أحوال الإنسان

عَنْ أَبِي عَبْدِ الرَّحْمَنِ عَبْدِ اللَّهِ بْنِ مَسْعُودٍ - رَضِيَ اللَّهُ عَنْهُ - قَالَ : حَدَّثَنَا رَسُولُ اللَّهِ ﷺ وَهُوَ الصَّادِقُ الْمَصْدُوقُ : « إِنْ أَحَدَكُمْ يُجْمَعُ خَلْقُهُ فِي بَطْنِ أُمِّهِ أَرْبَعِينَ يَوْمًا نُطْفَةً ثُمَّ يَكُونُ عَلَقَةً مِثْلَ ذَلِكَ ، ثُمَّ يَكُونُ مُضْغَةً مِثْلَ ذَلِكَ ، ثُمَّ يُرْسَلُ إِلَيْهِ الْمَلَكُ فَيَنْفُخُ فِيهِ الرُّوحَ وَيُؤَمَّرُ بِأَرْبَعِ كَلِمَاتٍ : بِكِتَابِ رِزْقِهِ وَأَجَلِهِ وَعَمَلِهِ وَشَقِيٍّ أَوْ سَعِيدٍ ، فَوَالَّذِي لَا إِلَهَ غَيْرُهُ إِنْ أَحَدَكُمْ لَيَعْمَلُ بِعَمَلِ أَهْلِ الْجَنَّةِ حَتَّى مَا يَكُونُ بَيْنَهُ وَبَيْنَهَا إِلَّا ذِرَاعٌ ، فَيَسْبِقُ عَلَيْهِ الْكِتَابُ

فَيَعْمَلُ بِعَمَلِ أَهْلِ النَّارِ فَيَدْخُلُهَا ، وَإِنْ أَحَدَكُمْ لَيَعْمَلُ بِعَمَلِ
أَهْلِ النَّارِ حَتَّى مَا يَكُونُ بَيْنَهُ وَبَيْنَهَا إِلَّا ذِرَاعٌ فَيَسْبِقُ عَلَيْهِ
الْكِتَابُ فَيَعْمَلُ بِعَمَلِ أَهْلِ الْجَنَّةِ فَيَدْخُلُهَا « رَوَاهُ الْبُخَارِيُّ
وَمُسْلِمٌ .

حل لغات :-

الصَّادِقُ - سچا ، الْمَصْدُوقُ - جس کی سچائی مسلمہ ہو ، بَطْنُ پِیٹ
نُطْفَةٍ - مادہ منویہ مادہ حیات ، عَلَقَةٌ - جما ہوا خون ، مُضْغَةٌ - گوشت کا
لوتھڑا ، شَقِیٌّ - بد بخت ، سَعِيدٌ - نیک بخت ، ذِرَاعٌ - ہاتھ ، گز ،

ترجمہ :-

حضرت ابو عبد الرحمن عبد اللہ بن مسعود رضی اللہ عنہ سے مروی ہے فرماتے
ہیں ہم سے رسول اکرم صلی اللہ علیہ وسلم نے بیان فرمایا اور آپ صادق ہیں آپ کی
صداقت مسلمہ ہے ، کہ تم میں سے ہر ایک کا مادہ تخلیق اس کی ماں کے پیٹ میں چالیس
دن تک نطفے کی شکل میں جمع رہتا ہے پھر اتنی مدت تک جما ہوا خون ہوتا ہے پھر
اسی طرح (چالیس دن) گوشت کے لوتھڑے کی شکل میں رہتا ہے ۔

پھر اس کی طرف ایک فرشتہ بھیجا جاتا ہے جو اس میں روح پھونکتا ہے اور
اسے چار باتوں یعنی اس کے رزق ، موت ، عمل اور بد بختی و نیک بختی کے لکھنے کا
حکم دیا جاتا ہے ۔ پس اس ذات کی قسم جس کے سوا کوئی معبود نہیں ۔ تم میں سے ایک
جنتیوں والے عمل کرتا ہے حتیٰ کہ اس کے اور جنت کے درمیان صرف ایک ہاتھ کا
فاصلہ رہ جاتا ہے تو لکھا ہوا (تقدیر) اس پر غالب آ جاتا ہے پس وہ جہنمیوں جیسے
اعمال کر کے جہنم میں داخل ہوتا ہے ۔

اور بے شک تم میں سے ایک جہنم والوں کی طرح عمل کرتا ہے یہاں تک کہ اس
کے اور جہنم کے درمیان ایک ہاتھ کا فاصلہ رہ جاتا ہے تو لکھا ہوا (تقدیر) اس پر

غالب آجاتا ہے تو وہ اہل جنت کی طرح عمل کر کے جنت میں داخل ہو جاتا ہے۔
توضیح :-

اس حدیث میں بچے کی پیدائش کے سلسلے میں ان مراحل کا ذکر ہے جو شکم مادر میں طے ہوتے ہیں اور ساتھ ہی یہ بھی بتایا گیا ہے کہ ابھی بچے کے اعضاء بھی نہیں بنتے کہ اس کے رزق، عمل، نیک بختی، بد بختی اور موت وغیرہ کے بارے میں لکھ دیا جاتا ہے اور جو کچھ لکھا جاتا ہے انجام کار وہی ہوتا ہے اگر کسی کا خاتمہ ایمان پر ہوتا ہے اور اس کا ٹھکانا جنت ہے تو وہ زندگی بھر بد اعمالیوں میں مبتلا رہنے کے بعد موت سے پہلے راہِ راست پر آجاتا ہے اور اگر کسی کا انجام برا ہے اور اس نے جہنم میں جانا ہے تو عمر بھر اعمالِ صالحہ انجام دینے کے باوجود مرنے سے پہلے تقدیر سے گمراہی کی راہ پر ڈال دیتی ہے، اگرچہ تقدیر کا مسئلہ نہایت نازک ہے اور رسول اکرم صلی اللہ علیہ وسلم نے صحابہ کرام تک کو اس موضوع پر گفتگو سے منع فرمایا تھا۔ عوام الناس کے ذہنوں میں پائی جانے والی ایک الجھن کہ جب سب کچھ تقدیر کے مطابق ہے تو گناہ کے سلسلے میں انسان کا کیا قصور ہے؟ کی وضاحت ضروری ہے اس ضمن میں مفتی اعظم حضرت علامہ صدر الشریعہ مولانا امجد علی اعظمی رحمۃ اللہ علیہ کی تصنیف بہارِ شریعت کا یہ اقتباس ملاحظہ کیجئے۔

”ہر بھلائی برائی اس (اللہ تعالیٰ) نے اپنے علم ازلی کے موافق مقدر فرما دی ہے جیسے ہونے والا تھا اور جو جیسا کرنے والا تھا اپنے علم سے جانا اور وہی لکھ لیا تو یہ نہیں کہ جیسا اس نے لکھ دیا ویسا ہم کو کرنا پڑتا ہے بلکہ جیسا ہم کرنے والے تھے ویسا اُس نے لکھ دیا۔ زید کے ذمہ برائی لکھی اس لئے کہ زید برائی کرنے والا تھا اگر زید بھلائی کرنے والا ہوتا وہ اس کے لئے بھلائی لکھتا تو اس کے علم یا لکھ دینے سے کسی کو مجبور نہیں کر دیا تقدیر کے انکار کرنے والوں کو نبی صلی اللہ علیہ وسلم نے اس امت کا

مجوس بتایا“ (بہارِ شریعت : حصہ اول : ص ۵)

سوالات

س ۱ :- اربعین نوومی کے مرتب امام نووی رحمہ اللہ کے سوانح حیات اور دینی، علمی کارناموں پر ایک نوٹ لکھیں؟

س ۲ :- اربعین کا کیا مطلب ہے؟ اور اسلام میں اس کی کیا اہمیت ہے؟

س ۳ :- پہلی حدیث کی روشنی میں ”ہجرت“ کا مفہوم بیان کریں اور بتائیں کہ نیت کی اہمیت کے سلسلے میں ”ہجرت“ کی مثال کیوں دی گئی ہے؟

س ۴ :- حدیث جبریل کے ضمن میں حضرت جبریل علیہ السلام کا انسانی شکل میں آنا اہلسنت وجماعت کے ایک عقیدہ کی ترجمانی کرتا ہے۔ اسکی وضاحت کریں۔؟

س ۵ :- اسلام، ایمان اور احسان کیا ہیں اور یہ کون کونسی چیزیں ہیں؟

س ۶ :- ”مَا أَلْمَسُوا عَنْهَا بِأَعْلَمَ مِنَ السَّائِلِ“ سے حضور صلی اللہ علیہ وسلم کے قیامت کے بارے میں علم کی نفی کرنا صحیح ہے؟ اگر نہیں تو ان الفاظ سے کیا ثابت ہوتا ہے؟

س ۷ :- اسلام کی پانچ بنیادیں کیا ہیں؟ حدیث کے الفاظ میں نقل کریں۔

س ۸ :- حدیث ۷ کی روشنی میں انسانی پیدائش کے مراحل اپنے الفاظ میں لکھیں؟

س ۹ :- اسی حدیث کے دوسرے نصف حصے میں ایک اسلامی عقیدہ بیان کیا گیا ہے وہ کیا ہے؟

س ۱۰ :- مندرجہ ذیل جملوں کی ترکیب لکھیں؟

”فَمَنْ كَانَتْ هَجْرَتُهُ إِلَى اللَّهِ وَرَسُولِهِ فَهُمَّ مُّجْرَتُهُ إِلَى اللَّهِ وَرَسُولِهِ“

”أُذْطَلِعَ عَلَيْنَا رَجُلٌ شَدِيدٌ بَيَاضَ الثِّيَابِ شَدِيدٌ سَوَادَ الشَّعْرِ“

”الاسلام ان تشهد ان لا اله الا الله وان محمد رسول الله -
وتقيم الصلوة وتؤتي الزكوة وتصوم رمضان وتحج البيت“
س ۱۱ :- مندرجہ ذیل الفاظ کے معانی لکھیں ؟
اِمْرُؤٌ ، بَيْنَمَا ، ذَاتَ يَوْمٍ ، اَلْحُقَافَةُ ، اَلْعُرَاةُ ، اَلْعَالَةُ ، رُعَاءُ ، مَلِيًّا -
س ۱۲ :- مَلِيًّا سے پہلے چار الفاظ کا صرفی تجزیہ کریں ؟

الحديث الخامس

النهي عن البدع

عَنْ أُمِّ الْمُؤْمِنِينَ أُمِّ عَبْدِ اللَّهِ عَائِشَةَ - رَضِيَ اللَّهُ عَنْهُمَا -
قَالَتْ : قَالَ رَسُولُ اللَّهِ ﷺ : « مَنْ أَخَذَ فِي أَمْرِنَا هَذَا
مَا لَيْسَ مِنْهُ فَهُوَ رَدٌّ » رَوَاهُ الْبُخَارِيُّ وَمُسْلِمٌ . وَفِي رِوَايَةٍ
لِمُسْلِمٍ : « مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ » .

حل لغات :-

اَخَذَتْ - نیا کام جاری کیا ، لَيْسَ مِنْهُ - اس کی بنیاد دین سے نہیں
رَدٌّ - مردود -

ترجمہ :-

ام المؤمنین حضرت عائشہ رضی اللہ عنہا سے مروی ہے کہ رسول اکرم صلی اللہ
علیہ وسلم نے فرمایا ”جس نے ہمارے دین میں کوئی ایسی بات نکالی جس کی بنیاد
دین میں نہیں تو وہ مردود ہے“۔ اسے امام بخاری اور امام مسلم رحمہما اللہ نے روایت
کیا ہے۔ امام مسلم کی ایک دوسری روایت میں ہے کہ جس نے ایسا عمل کیا جس کو دین
کی تائید حاصل نہیں وہ نامقبول ہے۔

توضیح :-

اس حدیث میں ایسے اعمال یا ایسا کام شروع کرنے کی مذمت کی گئی جو دین کے خلاف ہو اور دین اسلام میں اُس کا کوئی ثبوت نہ ہو اسے عام اصطلاح میں بدعت کہا جاتا ہے۔

بدعت کا لغوی معنی ”نیا کام“ ہے۔ لیکن جس کام کو بدعت کہہ کر اُس کی مذمت کی گئی ہے وہ ہر نیا کام نہیں بلکہ وہ کام مراد ہے جو دین سے ٹکراتا ہو۔ اگر وہ دین سے متصادم نہ ہو بلکہ دین سے ثابت ہو اور اس سے اسلام کو تقویت بھی پہنچتی ہو تو یہ عمل لغوی اعتبار سے تو بدعت کہلائے گا لیکن اُسے بدعت حسنہ (اچھی بدعت) کہیں گے۔ البتہ جب کوئی نیا کام شریعت کے خلاف ہو تو وہ بدعت سیئہ (برائی بدعت) کہلائے گا۔ حدیث شریف کے الفاظ میں واضح طور پر اس بات کی طرف اشارہ ہے کہ ہر نیا کام بُرا اور مردود نہیں بلکہ وہ عمل مردود ہے جس کی بنیاد دین سے نہ ہو اور نہ ہی اسے شریعت کی تائید حاصل ہو۔ لہذا میلاد النبی صلی اللہ علیہ وسلم کی مجالس، ایصالِ ثواب کے مختلف طریقے اور اسی طرح کے دیگر معمولات اہلسنت اسلام کے خلاف نہیں بلکہ شریعت میں اُن کی اصل پائی جاتی ہے لہذا یہ اعمال بدعت نہیں کہلائیں گے۔

بدعت کی پانچ قسمیں ہیں۔

(۱) واجب، قرآن و حدیث کو سمجھنے کے لئے علم صرف و نحو حاصل کرنا اسی طرح اصول فقہ وغیرہ کی تدوین۔

(۲) مستحب، جیسے علمی کتب تصنیف کرنا اور مدارس بنانا۔

(۳) حرام، جیسے (معاذ اللہ) اللہ تعالیٰ کے لئے جسم ثابت کرنا اور اس طرح کے دوسرے عقائد۔

(۴) مکروہ، مساجد کی ایسی تزئین جو نماز میں خلل ڈالتی ہو۔

(۵) مباح، طرح طرح کے کھانے اور لباس۔ نیز نماز کے بعد مصافحہ کرنا۔

الحديث السادس

ترك الشبهات

عَنْ أَبِي عَبْدِ اللَّهِ النُّعْمَانِ بْنِ بَشِيرٍ - رَضِيَ اللَّهُ عَنْهُمَا -
قَالَ : سَمِعْتُ رَسُولَ اللَّهِ ﷺ يَقُولُ : « إِنَّ الْحَالَ بَيْنَ وَإِنْ
الْحَرَامَ بَيْنٌ ، وَبَيْنَهُمَا أُمُورٌ مُشْتَبِهَاتٌ لَا يَعْلَمُهُنَّ كَثِيرٌ مِنَ
النَّاسِ . فَمَنْ اتَّقَى الشُّبُهَاتِ . فَقَدْ اسْتَبْرَأَ لِدِينِهِ وَعِرْضِهِ ،
وَمَنْ وَقَعَ فِي الشُّبُهَاتِ وَقَعَ فِي الْحَرَامِ ، كَالرَّاعِي يَرْعَى حَوْلَ
الْجِمَى يُوشِكُ أَنْ يَرْتَعَ فِيهِ ، أَلَا وَإِنَّ لِكُلِّ مَلِكٍ جِمَى ، أَلَا
وَإِنَّ جِمَى اللَّهِ مَحَارِمُهُ ، أَلَا وَإِنَّ فِي الْجَسَدِ مُضْغَةً إِذَا صَلُحَتْ
صَلَحَ الْجَسَدُ كُلُّهُ ، وَإِذَا فَسَدَتْ فَسَدَ الْجَسَدُ كُلُّهُ ، أَلَا وَهِيَ
الْقَلْبُ » . رواه البخاري ومسلم

حل لغات :-

بَيْنٌ - واضح . مُشْتَبِهَاتٌ - جن چیزوں میں شبہ ہو ، اسْتَبْرَأَ
بچالیا . رَاعَى - چرواہا ، الْجِمَى - ممنوعہ چراگاہ ، مُحَارِمٌ - محرم کی جمع حرام چیزیں -
ترجمہ :-

حضرت ابو عبد اللہ نعمان بن بشیر رضی اللہ عنہما سے مروی ہے فرماتے ہیں
میں نے رسول اکرم صلی اللہ علیہ وسلم سے سنا ہے شک حلال واضح ہے اور بلاشبہ
حرام بھی ظاہر ہے اور ان دونوں کے درمیان کچھ امور ہیں جن کی (حالت و حرمت)
میں شبہ ہے بہت سے لوگ ان کو نہیں جانتے۔ پس جو شخص مشتبہ امور سے بچا

اس نے اپنا دین اور اپنی عزت محفوظ کر لی اور جو آدمی مشتبہ امور میں پڑا (گویا) وہ حرام میں پڑ گیا جیسے وہ چم و اہا جو سرکاری چراگاہ کے ارد گرد چراتا ہے قریب کے وہ (جانور) اس ممنوعہ (چراگاہ) میں چرنے لگے۔ سنو! بلاشبہ ہر بادشاہ کی ایک ممنوعہ چراگاہ ہوتی ہے آگاہ رہو! اللہ تعالیٰ کی ممنوعہ چراگاہیں اس کی حرام کردہ اشیاء ہیں۔ خبردار! بے شک جسم میں گوشت کا ایک ٹکڑا ہے جب وہ صحیح ہوتا ہے تو تمام جسم صحیح ہوتا ہے اور جب وہ خراب ہوتا ہے تو پورا جسم خراب ہو جاتا ہے۔ سنو! وہ (ٹکڑا) دل ہے۔

توضیح :-

اس حدیث شریف میں بنیادی طور پر دو باتوں کا حکم دیا گیا ہے پہلی بات یہ کہ ان امور سے اجتناب کیا جائے جن کا حلال یا حرام ہونا واضح نہیں کیونکہ ان سے بچنا اپنے آپ کو حرام کے قریب جانے سے بچانا ہے۔ اس کی مثال یوں دی گئی ہے کہ جس طرح حکومت نے ایک سرکاری چراگاہ مقرر کی ہوتی ہے اور اس کے ارد گرد خاردار تار وغیرہ لگا کر اسے ممنوعہ قرار دیا ہوتا ہے اس تار سے باہر جانور چرانے کی ممانعت نہیں ہوتی لیکن سمجھ دار لوگ وہاں قریب کے علاقے میں جانور اس لئے نہیں چراتے کہ کہیں جانور دوڑ کر اندر نہ چلا جائے۔ اسی طرح شبہ والی باتوں سے اس لئے اجتناب کیا جائے کہ مبادا کہیں حرام تک نہ پہنچ جائیں اور یہی تقویٰ ہے دوسری بات دل کی صفائی سے متعلق ہے کہ چونکہ تمام اعضاء دل کے اشارے پر چلتے ہیں اس لئے اگر دل ٹھیک ہوگا تو تمام اعضاء ٹھیک رہیں گے اور دل خراب ہوگا تو اعضاء غلط حرکات کے مرتکب ہوں گے۔ لہذا دل کی اصلاح کی جائے تاکہ وہ باقی اعضاء کو حرام یا مشتبہات کے قریب جانے سے روکے۔

الحديث السابع

النصيحة

عَنْ أَبِي رُقَيْةَ تَمِيمِ بْنِ أَوْسٍ الدَّارِيِّ - رَضِيَ اللَّهُ عَنْهُ -
أَنَّ النَّبِيَّ ﷺ قَالَ : « الدِّينُ النَّصِيحَةُ ، قُلْنَا : لِمَنْ ؟
قَالَ . لِلَّهِ وَلِكِتَابِهِ وَلِرَسُولِهِ وَلِأَئِمَّةِ الْمُسْلِمِينَ وَعَامَّتِهِمْ » .
رَوَاهُ مُسْلِمٌ .

حل لغات :-

النَّصِيحَةُ - خیر خواہی ، الْأَئِمَّةُ (إِمَامٌ کی جمع) مقتدا ، پیشوا ۔

ترجمہ :-

حضرت ابورقیہ تمیم بن اوس داری رضی اللہ عنہ سے روایت ہے کہ نبی اکرم
صلی اللہ علیہ وسلم نے فرمایا : دین خیر خواہی ہے ہم نے عرض کیا کس کے لئے (خیر خواہی)
آپ نے فرمایا اللہ کے لئے ، اس کی کتاب ، اس کے رسول (صلی اللہ علیہ وسلم)
مسلمانوں کے حکمرانوں اور عوام الناس کے لئے ۔

توضیح :-

اس حدیث شریف میں دین اسلام کو نصیحت قرار دیا گیا ہے۔ نصیحت کا
معنی خیر خواہی اور خالص کرنا۔ کھوٹ وغیرہ سے الگ کرنا ہے کہا جاتا ہے "نصح
العسل" اس نے شہد کو صاف اور خالص کر دیا ہے ۔

اللہ تعالیٰ کے لئے خیر خواہی کا مطلب یہ ہے کہ اسے ایک معبود مانا جائے،
اسے تمام عیبوں مثلاً جھوٹ اور ظلم سے پاک تسلیم کیا جائے اور اس کی اطاعت
و فرمانبرداری کی جائے۔ قرآن پاک کو خدا کا سچا کلام مانتے ہوئے اس میں بیان کئے
ہوئے احکام کو دستور حیات بنایا جائے۔ رسول اکرم صلی اللہ علیہ وسلم سے خیر خواہی

کا مفہوم یہ ہے کہ آپ کو خدا کا سچا اور آخری نبی تسلیم کرتے ہوئے آپ کے ان تمام فضائل اور صفات عالیہ کو دل و جان سے مانا جائے جو اللہ تعالیٰ نے آپ کو عطا فرمائی ہیں۔ آپ کی بے مثل بشریت، نورانیت، علم، اختیار اور اسی طرح دیگر صفات کو تسلیم کیا جائے اور آپ کے احکام کی تعمیل کی جائے۔ مسلمان حکمرانوں کی خیر خواہی یہ ہے کہ اچھے کاموں میں تعاون کرتے ہوئے ان کی اطاعت کی جائے اور اگر وہ غلط راستے پر گامزن ہوں تو تعمیری تنقید کے ذریعے ان کی اصلاح کی جائے۔ برا اچھی بری بات میں ان کی ہاں ہیں ہاں ملانا خیر خواہی نہیں ہے۔ اسی طرح عام مسلمانوں کی رہنمائی کرنا انہیں غلط کاموں سے روکنا اور ان کی بھلائی چاہنا ان سے خیر خواہی اور ان کے لئے نسیحت ہے۔

الحديث الثامن

حرمة المسلم

عَنِ ابْنِ عُمَرَ - رَضِيَ اللَّهُ عَنْهُمَا - أَنَّ رَسُولَ اللَّهِ ﷺ قَالَ : « أُمِرْتُ أَنْ أُقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ ، وَيُقِيمُوا الصَّلَاةَ وَيُؤْتُوا الزَّكَاةَ فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ تَعَالَى » رَوَاهُ الْبُخَارِيُّ وَمُسْلِمٌ .

حل لغات :-

أَنْ أُقَاتِلَ - یہ کہ میں لڑوں ، عَصَمُوا - بچالیا ، محفوظ کر لیا ، دِمَاءُ - دَم کی جمع ، خون ۔

ترجمہ :-

حضرت عبداللہ بن عمر رضی اللہ عنہما سے روایت ہے کہ رسول اکرم صلی اللہ علیہ وسلم نے فرمایا: مجھے لوگوں سے لڑنے کا حکم دیا گیا یہاں تک کہ وہ گواہی دیں کہ اللہ کے سوا کوئی معبود نہیں اور حضرت محمد مصطفیٰ صلی اللہ علیہ وسلم اللہ تعالیٰ کے رسول ہیں۔ نماز قائم کریں اور زکوٰۃ دیں۔ اور جب وہ ایسا کریں تو انہوں نے مجھ سے اپنے خون اور مال محفوظ کر لئے البتہ اسلام کا حق باقی ہے اور ان کا حساب اللہ تعالیٰ کے سپرد ہے۔

توضیح :-

اس حدیث شریف میں واضح کیا گیا ہے کہ جب تک کوئی شخص اسلام قبول نہیں کرتا اس سے لڑنا اور اس کے خلاف جہاد کرنا مسلمانوں کی ذمہ داری ہے البتہ یہ کہ جو یہ قبول کر کے ہتھیار رکھ دے اور جب کوئی شخص توحید و رسالت کی گواہی دے دیتا ہے تو اس کی جان، مال اور عزت محفوظ ہو جاتے ہیں اور مسلمان حکومت پر اس کی حفاظت فرض ہو جاتی ہے۔ اس حدیث سے یہ بھی معلوم ہوا کہ محض کلمہ پڑھ لینے سے بات نہیں بنتی جب اللہ تعالیٰ اور اس کے رسول صلی اللہ علیہ وسلم کی حاکمیت کو تسلیم کیا ہے تو ان کے احکامات کو بجالانا بھی ضروری ہے۔ علاوہ ازیں اس حدیث میں اس بات کا بھی واضح اعلان کیا گیا ہے کہ اگر کوئی شخص مسلمان بننے کے باوجود شرعی حدود کو پا مال کرتا ہے تو وہ سزا سے نہیں بچ سکتا۔ چنانچہ خود رسول اکرم صلی اللہ علیہ وسلم اپنے ذاتی دشمن کو معاف کر دیا کرتے تھے۔ لیکن اسلامی احکام اور حدود کی خلاف ورزی کرنے والوں کو سزا دی جاتی۔

مذکورہ بالا حدیث میں یہ بھی بتایا گیا کہ اگر کوئی شخص بظاہر اسلام قبول کر لیتا ہے اور اسلامی فرائض بجالاتا ہے تو اس سے وہی سلوک کیا جائے گا جو دوسرے مسلمانوں سے کیا جاتا ہے اگر اس کا باطن ظاہر کے خلاف ہے تو اللہ تعالیٰ خود اس سے باز پرس فرمائے گا۔

الحديث التاسع

لا تكلف إلا بقدر الاستطاعة

عَنْ أَبِي هُرَيْرَةَ عَبْدِ الرَّحْمَنِ بْنِ صَخْرٍ - رَضِيَ اللَّهُ عَنْهُ - قَالَ : سَمِعْتُ رَسُولَ اللَّهِ ﷺ يَقُولُ : « مَا نَهَيْتُكُمْ عَنْهُ فَاجْتَنِبُوهُ ، وَمَا أَمَرْتُكُمْ بِهِ فَاتُوا مِنْهُ مَا اسْتَطَعْتُمْ . فَإِنَّمَا أَهْلَكَ الَّذِينَ مِنْ قَبْلِكُمْ كَثْرَةُ مَسَائِلِهِمْ وَاخْتِلَافِهِمْ عَلَى أَنْبِيَائِهِمْ » . رَوَاهُ الْبُخَارِيُّ وَمُسْلِمٌ .

حل لغات :-

نَهَيْتُكُمْ - میں نے تم کو روکا ، فَاجْتَنِبُوهُ - پس اس سے پرہیز کرو۔
فَاتُوا مِنْهُ - اسے بجالاؤ ، أَهْلَكَ - ہلاک کر دیا ، مَسَائِلٌ - (مسئلہ کی

جمع) سوالات

ترجمہ :-

حضرت ابو ہریرہ عبد الرحمن بن صخر رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا کہ میں نے تمہیں جس بات سے روکا اس سے باز رہو اور جس بات کا میں نے تمہیں حکم دیا اسے حسبِ طاقت بجالاؤ۔ بے شک تم سے پہلے لوگوں کو اپنے انبیاء کرام علیہم السلام سے بکثرت سوال اور ان سے اختلاف نے ہلاک کر دیا۔

توضیح :-

اس حدیث شریف میں جہاں ارشادات رسول صلی اللہ علیہ وسلم پر عمل کرنے کا حکم دیا گیا ہے وہاں بکثرت سوال کرنے سے منع کیا گیا ہے کیونکہ جو کچھ اللہ تعالیٰ اور اس کے رسول صلی اللہ علیہ وسلم کی طرف سے ذمہ داری عائد کی جائے اس کی

بجا آوری ضروری ہوتی ہے۔ سوالات کی صورت میں ذمہ داری بڑھ جاتی ہے اور ایسا بھی ہوتا ہے کہ انسان ان باتوں پر عمل نہیں کر سکتا اور یوں وہ مجرم ٹھہرتا ہے چنانچہ پہلی امتوں کی ہلاکت کا ایک سبب یہ بھی تھا کہ وہ انبیاء کرام علیہم السلام سے طرح طرح کے سوالات کر کے اپنے اوپر ذمہ داریوں کا بوجھ ڈال دیتے لیکن ان پر عمل نہ کر سکتے اور اس طرح وہ اپنے نبی کی مخالفت کے مرتکب ہوتے۔

یہاں یہ بات یاد رکھنا ضروری ہے کہ جو باتیں اسلام نے فرض کی ہیں ان کے بارے میں معلومات حاصل کرنا منع نہیں بلکہ بہتر ہے۔ غیر ضروری سوالات سے منع کیا گیا ہے۔

الحديث العاشر

أكل الحلال

عن أبي هريرة - رضي الله عنه - قال : قال رسول الله ﷺ : « إِنَّ اللَّهَ تَعَالَى طَيِّبٌ لَا يَقْبَلُ إِلَّا طَيِّبًا ، وَإِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ . فَقَالَ تَعَالَى : « يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا » . وَقَالَ تَعَالَى : « يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ » ، ثُمَّ ذَكَرَ الرَّجُلَ يُطِيلُ السَّفَرَ أَشْعَثُ أَغْبَرَ يَمُدُّ يَدَيْهِ إِلَى السَّمَاءِ ، يَا رَبُّ . يَا رَبُّ . وَمَضَعُهُ حَرَامٌ وَمَشْرَبُهُ حَرَامٌ وَمَلْبَسُهُ حَرَامٌ وَغَدْيُهُ بِالْحَرَامِ . فَأَنَّى يُسْتَجَابُ لَهُ ؟ » رَوَاهُ مُسْلِمٌ .

حل لغات :-

طَيِّبٌ - پاکیزہ ، الرُّسُلُ (رسول کی جمع)، اللہ تعالیٰ کے بھیجے ہوئے پیغمبر۔

يُطِيلُ السَّفَرَ۔ طویل سفر کرتا ہے، أَشْعَثَ۔ پراگندہ بالوں والا، اَغْبَرَ۔ گرد آلود چہرے والا، مَطْعَمٌ۔ اس کا کھانا، مَشْرُبٌ۔ اس کا مشروب، مَلْبَسٌ۔ اس کا لباس،

ترجمہ :-

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: بے شک اللہ تعالیٰ پاک ہے اور پاک ہی کو قبول کرتا ہے۔ اور بلاشبہ اللہ تعالیٰ مسلمانوں کو اسی بات کا حکم دیا جس بات کا اس نے رسولوں کو حکم دیا۔ اللہ تعالیٰ نے فرمایا۔ ”اے رسولو! پاکیزہ چیزوں سے کھاؤ اور اچھے کام کرو“ اور ارشاد فرمایا ”اے ایمان والو! ان پاکیزہ چیزوں سے کھاؤ جو ہم نے تم کو عطا کیں اور اللہ تعالیٰ کا شکر ادا کرو اگر تم اسی کی عبادت کرتے ہو“

پھر آپ نے ایک شخص کا ذکر فرمایا جو طویل سفر کرتا ہے۔ اس کے بال پراگندہ اور چہرہ گرد آلود ہے وہ آسمان کی طرف ہاتھ اٹھا کر کہتا ہے۔ ”اے میرے رب! اے میرے رب! حالانکہ اس کا کھانا حرام سے ہے، اس کا پینا حرام سے ہے اور اس کا لباس حرام سے ہے اور اسے حرام سے غذا حاصل ہوتی ہے پس اس کی دعا کیسے قبول ہو؟
توضیح :-

مذکورہ بالا حدیث میں حرام سے اجتناب کی تعلیم دیتے ہوئے حلال چیزیں کھانے کی رغبت دی گئی ہے اور اس کی عظمت کو یوں واضح فرمایا کہ چونکہ اللہ تعالیٰ پاک ذات ہے لہذا وہ ایسی چیز کو پسند کرتا ہے جو پاک ہو اور حرام مال پاک نہیں ہوتا۔ نیز اللہ تعالیٰ نے مسلمانوں کے لئے حلال کا انتخاب فرمایا اور اسی کا انتخاب اس نے اپنے برگزیدہ بندوں انبیاء کرام علیہم السلام کے لئے بھی کیا ہے جس سے حلال کی عظمت اور حرام کے قابل نفرت ہونے کا پتہ چلتا ہے پھر مزید تنبیہ کرتے ہوئے بتایا کہ انسان کی دعا بھی اسی وقت قبول ہوتی ہے جب وہ حلال کھائے جو شخص حرام کھاتا ہے اس کی دعا قبول نہیں ہوتی اگرچہ وہ ایسی حالت میں دعا مانگ رہا ہو جہاں قبولیت

یقینی ہوتی ہے یعنی مسافر جس کی دعا فوراً قبول ہوتی وہ بھی اجابت دعا سے محروم رہتا ہے جب اس کا کھانا پینا اور لباس حرام کی کمائی سے ہو۔ اکبر الہ آبادی نے کہا تھا ۔

جب میں کہتا ہوں کہ یا اللہ میرا حال دیکھ حکم ہوتا ہے کہ اپنا نامہ اعمال دیکھ

الحديث الحادي عشر

السورع

عَنْ أَبِي مُحَمَّدٍ الْحَسَنِ بْنِ عَلِيٍّ بْنِ أَبِي طَالِبٍ . سِبْطِ
رَسُولِ اللَّهِ ﷺ وَرِيحَانَتِهِ - رَضِيَ اللَّهُ عَنْهُمَا - قَالَ : حَفِظْتُ
مِنْ رَسُولِ اللَّهِ ﷺ : « دَعُ مَا يَرْيُبُكَ إِلَى مَا لَا يَرْيِبُكَ » .
رَوَاهُ التِّرْمِذِيُّ وَالنَّسَائِيُّ . وَقَالَ التِّرْمِذِيُّ : حَدِيثٌ حَسَنٌ
صَحِيحٌ .

حل لغات :-

سِبْطٌ - نواسہ ، رِیحَانَتُهُ - پھول ،

ترجمہ :-

رسول اکرم صلی اللہ علیہ وسلم کے نواسے اور چمن رسالت کے پھول
حضرت ابو محمد حسن علی بن ابی طالب رضی اللہ عنہما سے مروی ہے کہ میں نے رسول اکرم
صلی اللہ علیہ وسلم سے یاد کیا کہ جو چیز تمہیں شک میں ڈالے اُسے چھوڑ کر اس چیز
کو اختیار کرو جو تمہیں شک میں نہ ڈالے ۔

توضیح :-

اس حدیث میں مقام تقویٰ بیان کیا گیا ہے کیونکہ تقویٰ و پرہیزگاری کے

لئے شکوک و شبہات والے امور کو چھوڑنا اور غیر مشتبہ امور کو اپنا ضروری ہے۔ اسی بات کو ایک دوسری حدیث شریف میں تقویٰ قرار دیتے ہوئے تعلیم دی گئی ہے کہ حلال و حرام واضح ہیں لیکن کچھ امور مشتبہ ہیں جو آدمی مشتبہات سے اجتناب کرتا ہے وہ اپنے دین اور عزت کو محفوظ کر لیتا ہے۔ لہذا ضروری ہے کہ اعتقاد سے لے کر اخلاق و اعمال تک ہر جگہ یقین کی راہ اختیار کی جائے۔

سوالات

۱۔ حضرت عائشہ صدیقہ رضی اللہ عنہا کی روایت حدیث ۷۵ کی روشنی میں ”سنت اور بدعت“ کا فرق واضح کریں اور بتائیں کہ کیا میلاد النبی منانا، ایصالِ ثواب کی مجالس اور زیارتِ قبور وغیرہ معمولاتِ اہلسنت اس حدیث کی روشنی میں بدعت قرار پاتے ہیں یا نہیں؟

س ۲۔ مشتبہات کسے کہتے ہیں اور ان سے پرہیز کرنے کا کیا فائدہ ہے؟ اس سلسلے میں حدیث شریف میں ایک مثال بھی دی گئی ہے۔ اس کی روشنی میں اس مسئلے پر ایک مضمون لکھیں۔

س ۳۔ انسانی جسم میں ”دل“ کی کیا حیثیت ہے۔ حدیث رسول صلی اللہ علیہ وسلم کی روشنی میں واضح کریں؟

س ۴۔ دین کو ”نصیحت“ قرار دیا گیا ہے نصیحت کا کیا مطلب ہے اور یہ کس طرح اور کس کس کے لئے نصیحت بنتا ہے؟

س ۵۔ انسان کی عزت، جان اور مال کیسے محفوظ رہ سکتے ہیں۔ اس بارے میں اسلامی نسخہ لکھیں؟

س ۶۔ حدیث ۷۵ کے آخر میں یہ الفاظ ہیں: ”إِلَّا بِحَقِّ السَّلَامِ وَحَسَابُهُمْ عَلَى اللَّهِ عَزَّ وَجَلَّ“ سیاق و سباق کی روشنی میں ان الفاظ کی مراد واضح کریں؟

س ۷۔ دین پر عمل کے سلسلے میں حدیث میں حضور صلی اللہ علیہ وسلم کا ایک ارشاد

منقول ہے۔ اُس میں مسلمانوں کو کیا تعلیم دی گئی ہے؟

س ۸ :- رزق حلال، اسلامی نقطہ نگاہ سے کتنا اہم ہے۔ اس سلسلے میں جو حدیث آپ نے پڑھی ہے اُس کی وساحت کریں۔ نیز بتائیں کہ ”رزق حلال“ اور دُعا کا آپس میں کیا تعلق ہے؟

س ۹ :- مندرجہ ذیل الفاظ کے معانی لکھیں؟

”بَيِّنٌ، اِسْتَبْرَأَ، عِرْضٌ، الْحَمْلُ، مُضْغَةٌ، اَشْعَثَ، اَغْبَرُ-

س ۱۰ :- مندرجہ ذیل جملوں کی ترکیب لکھیں؟

۱۔ ”سمعت رسول الله صلى الله عليه وسلم يقول ان المحلّول بين

وان المحرام بين وبينهما امور مشتبّهات“

۲۔ ”فاذا فعلوا ذاك عصموا مني دماءهم واموالهم“

۳۔ ”فانما اهلك الذين من قبلكم كثرة مسائلهم واختلافهم

على انبيائهم“

س ۱۱ :- حدیث ۱۱ کا حدیث ۱۲ کے ابتدائی کلمات کے ساتھ کیا تعلق ہے واضح کریں۔؟

الحديث الثاني عشر

لا تداخل فيما لا يعينك

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ - قَالَ : قَالَ

رَسُولُ اللَّهِ ﷺ : « مَنْ حُسِّنَ إِسْلَامُ الْمَرْءِ نَزَّكُهُ مَا لَا يَغْنِيهِ »

حَدِيثٌ حَسَنٌ رَوَاهُ التِّرْمِذِيُّ وَغَيْرُهُ هَكَذَا .

حل لغات :-

حُسِّنَ - خوبی، الْمَرْءُ - انسان، لَا يَغْنِي - بے مقصد،

ترجمہ :-

حضرت ابو ہریرہ رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا: انسان کے اسلام میں ایک خوبی بے مقصد کام کو چھوڑ دینا ہے۔
توضیح :-

انسان کی زندگی نہایت قیمتی ہے لہذا اسے اپنی حیات مستعار کے ایک ایک لمحے کو ان کاموں میں صرف کرنا چاہیے جن سے اُسے یا دوسرے لوگوں کو فائدہ پہنچے۔ جب کوئی شخص سلام قبول کرتا ہے تو وہ اپنے آپ کو اللہ تعالیٰ کے احکام اور اس کی رضا کے تابع کر لیتا ہے۔ لہذا مسلمان ہونے کی حیثیت سے وہ صرف ان ہی کاموں میں اپنا وقت اور جسمانی صلاحیتیں صرف کرے جن سے اللہ تعالیٰ اور اس کے رسول صلی اللہ علیہ وسلم کی رضا حاصل ہو اور ان کاموں کا کوئی نتیجہ بھی ہو۔ بے مقصد کاموں میں وقت صرف کرنے کی بجائے وہ وقت اللہ تعالیٰ کے فرائض و واجبات، نبی اکرم صلی اللہ علیہ وسلم کی سنتیں ادا کرنے اور خلق خدا کی خدمت میں فرج کرنا چاہیے۔ بے مقصد کام کو چھوڑنا اس قدر اہم ہے کہ نبی اکرم صلی اللہ علیہ وسلم نے اسے حسن اسلام سے تعبیر فرمایا۔

الحديث الثالث عشر

المحبة

عَنْ أَبِي حَمْزَةَ أَنَسِ بْنِ مَالِكٍ - رَضِيَ اللَّهُ عَنْهُ - خَادِمِ رَسُولِ اللَّهِ ﷺ عَنِ النَّبِيِّ ﷺ قَالَ: « لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ » رَوَاهُ الْبُخَارِيُّ وَاسْلَمٌ .

حل لغات :-

أَخِيَّهِ - اس کا بھائی ، لِنَفْسِهِ - اپنی ذات کے لئے

ترجمہ :-

حضرت ابو حمزہ انس بن مالک رضی اللہ عنہ نبی کریم صلی اللہ علیہ وسلم سے روایت کرتے ہیں۔ آپ نے فرمایا: تم میں سے کوئی (کامل) مسلمان نہیں ہو سکتا یہاں تک کہ وہ اپنے (مسلمان) بھائی کے لئے وہ چیز پسند کرے جو اپنے لئے پسند کرتا ہے۔

توضیح :-

یہ حدیث تزکیہ نفس اور اصلاح معاشرہ کے سلسلے میں ایک جامع حدیث ہے کیونکہ اس حدیث شریف میں دی گئی تعلیم پر عمل کرنے سے ہر مسلمان دوسرے مسلمان بھائی کے بارے میں وہی کچھ چاہے گا جو اپنے لئے پسند کرتا ہے۔ اور جو بات اسے اپنے بارے میں اچھی نہ لگتی ہو وہ دوسرے کے لئے بھی پسند نہ ہو گی۔

لہذا وہ دوسرے کو دھوکہ نہیں دے گا کیونکہ وہ چاہتا ہے کہ کوئی شخص اس کو دھوکہ نہ دے وہ چوری نہیں کرے گا کیونکہ وہ نہیں چاہتا کہ اس کا مال چُرا جائے۔ وہ دوسرے کو قتل نہیں کرے گا کیونکہ وہ اپنا قتل پسند نہیں کر سکتا۔ غرض کہ کسی دوسرے مسلمان بھائی کو نقصان پہنچانے سے پہلے وہ سوچے گا کیونکہ میں یہ بات اپنے بارے میں پسند نہیں کرتا لہذا دوسرے کے ساتھ بھی مجھے یہ سلوک نہیں کرنا چاہیے۔ اور جب یہ تصور ہر مسلمان کے ذہن میں جاگزیں ہوگا تو ایک صالح معاشرہ تشکیل پائے گا۔ نبی اکرم صلی اللہ علیہ وسلم نے اس کو کامل ایمان کی علامت قرار دیا ہے کیونکہ ایمان کا تقاضا ہے کہ جس خالق و مالک کو اپنا معبود تسلیم کیا ہے اس کے تمام ماننے والوں کو بھی اپنا بھائی سمجھا جائے۔

الحديث الرابع عشر

من يهد دم المسلم

عَنْ أَبِي مَسْعُودٍ - رَضِيَ اللَّهُ تَعَالَى عَنْهُ - قَالَ : قَالَ رَسُولُ اللَّهِ ﷺ : « لَا يَحِلُّ دَمُ امْرِئٍ مُسْلِمٍ إِلَّا بِإِحْدَى ثَلَاثٍ : الثَّيِّبُ الزَّانِي ، وَالنَّفْسُ بِالنَّفْسِ ، وَالتَّارِكُ لِدِينِهِ الْمُفَارِقُ لِلْجَمَاعَةِ » . رَوَاهُ الْبُخَارِيُّ وَمُسْلِمٌ .

حل لغات :-

لَا يَحِلُّ - جائز نہیں ، الثَّيِّبُ - شادی شدہ ، النَّفْسُ - جان ، انسان ، ترجمہ :-

حضرت عبداللہ بن مسعود رضی اللہ عنہ سے مروی ہے فرماتے ہیں رسول اکرم صلی اللہ علیہ وسلم نے ارشاد فرمایا : کسی مسلمان شخص کا (خون) بہانا تین باتوں میں سے ایک کے علاوہ جائز نہیں ، شادی شدہ زانی ، جان کے بدلے جان (قصاص) اور اپنے دین کو چھوڑنے والا ، جماعت سے الگ ہونے والا ۔

توضیح :-

مسلمان کی جان بہت ہی قیمتی چیز ہے کیونکہ اس کی زندگی خداوند قدوس کی اطاعت ، دین اسلام کی خدمت اور مخلوق خدا کی بھلائی کے لئے وقف ہوتی ہے یا کم از کم اس کی امید ہوتی ہے لہذا اس کی حفاظت ضروری ہے ۔ بنا بریں کسی مسلمان کو قتل کرنا جائز نہیں البتہ تین صورتوں میں اسے قتل کیا جاسکتا ہے ۔

۱۔ جب وہ شادی شدہ ہونے کے باوجود زنا کا مرتکب ہو ۔

۲۔ جو مسلمان کسی دوسرے شخص کو قتل کرے تو قصاص میں اسے قتل کیا جائے گا

کیونکہ اس نے ایک قیمتی جان ضائع کی لہذا اسے اس کی سزا بصورت قتل دی جائے گی۔

۳۔ جو شخص اللہ تعالیٰ کے پسندیدہ دین اسلام کو چھوڑ کر ملت اسلامیہ سے الگ راستہ اختیار کر لے اور (معاذ اللہ) مرتد ہو جائے تو وہ اس لائق ہے کہ اس کے ناپاک وجود سے زمین کو پاک کر دیا جائے کیونکہ اس کا یہ عمل دین اسلام کی حقانیت کے خلاف ایک سازش ہے۔

الحديث الخامس عشر

آداب عالیه

عَنْ أَبِي هُرَيْرَةَ - رَضِيَ اللَّهُ عَنْهُ - أَنَّ رَسُولَ اللَّهِ ﷺ قَالَ: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَتَقَنَّ خَيْرًا أَوْ لِيَصْنَعَتْ. وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ. رَوَاهُ بُخَارِيُّ وَمُسْلِمٌ

حل لغات :-

خَيْرٌ - اچھی بات ، لِيَصْنَعَتْ - چاہیے کہ خاموش رہے ، فَلْيُكْرِمْ چاہیے کہ عزت کرے ، جَارُهُ - اس کا پڑوسی ، ضَيْفُهُ - اس کا مہمان ، ترجمہ :-

حضرت ابو ہریرہ رضی اللہ عنہ سے روایت ہے بے شک رسول اکرم صلی علیہ وسلم نے فرمایا ، جو شخص اللہ تعالیٰ اور آخرت کے دن پر ایمان رکھتا ہے اُسے چاہیے کہ اچھی بات کہے یا خاموش رہے اور جو شخص اللہ تعالیٰ اور آخرت کے دن

پرایمان رکھتا ہے اُسے چاہئے کہ اپنے پڑوسی کی عزت کرے اور جو شخص اللہ تعالیٰ اور آخرت کے دن پرایمان رکھتا ہے اسے اپنے مہمان کی عزت کرنا چاہئے۔
توضیح :-

ایمان تصدیق قلبی کا نام ہے لیکن اس کی تکمیل اچھے اخلاق اور اعمال سے ہوتی ہے۔ یہی وجہ ہے کہ متعدد احادیث مبارکہ میں ایمان اور اخلاق عالیہ کے باہمی تعلق کو بیان کیا گیا ہے۔

اس حدیث میں ایمان والوں کو چند اہم اور ضروری امور کی طرف متوجہ کیا گیا ہے۔ ان میں سے پہلی بات اچھی گفتگو ہے یا خاموش رہنا، کیونکہ زبان انسانی جسم میں ایک ایسا عضو ہے جو تخت پر بھی بٹھا سکتا ہے اور تختہ دار پر بھی لٹکا سکتا ہے۔ لہذا اس کی حفاظت ضروری ہے۔ اچھی بات سے دوسروں کو فائدہ پہنچتا ہے جب کہ بُری باتیں نقصان دہ ہوتی ہیں لہذا خاموش رہنے سے ایک تو دوسرے لوگ نقصان سے بچ جائیں گے، دوسرے متکلم کی عزت بھی محفوظ رہے گی۔ پڑوسی ایک دوسرے کے قریب ہونے کی وجہ سے گہرا تعلق رکھتے ہیں لہذا اگر ایک آدمی اپنے پڑوسی کی عزت کرے گا تو دوسرا بھی یہی انداز اختیار کرے گا جس کے نتیجے میں وہ پرسکون زندگی گزاریں گے اور ایک دوسرے کے کام آئیں گے۔ مہمان اللہ تعالیٰ کی رحمت بن کر آتا ہے لہذا اس کی عزت کرنا ہر مسلمان کا فرض ہے۔

الحديث السادس عشر

الغضب

عَنْ أَبِي هُرَيْرَةَ - رَضِيَ اللَّهُ عَنْهُ - : « أَنَّ رَجُلًا قَالَ
لِلنَّبِيِّ ﷺ : أَوْصِنِي ، قَالَ : لَا تَغْضَبْ ، فَرَدَّدَ مَرَارًا ،
قَالَ : لَا تَغْضَبْ » . رَوَاهُ الْبُخَارِيُّ وَمُسْلِمٌ .

حل لغات :-

أَوْصِيَنِي - مجھے نصیحت کیجئے ، فَرَدَّدَ - پس دہرایا ، مَوَادًّا - کئی بار ، ترجمہ :-

حضرت ابو ہریرہ رضی اللہ عنہ سے مروی ہے کہ ایک شخص نے نبی اکرم صلی اللہ علیہ وسلم کی خدمت میں عرض کیا ” مجھے نصیحت فرمائیے “ آپ نے فرمایا ” غصہ نہ کھاؤ “ اس نے کئی بار سوال دہرایا تو آپ نے فرمایا ” غصہ نہ کھاؤ “ توضیح :-

یہ ایک جامع حدیث ہے اور اس میں پند و نصائح کا ایک بہت بڑا ذخیرہ ہے۔ سائل کے سوال پر رسول اکرم صلی اللہ علیہ وسلم نے تفصیلی نصیحت کی بجائے صرف ایک بات سے منع فرمایا ” یعنی غصہ نہ کھانا “ بظاہر یہ ایک بات سے ممانعت ہے لیکن درحقیقت اس کے ذریعے بے شمار خرابیوں سے روک دیا گیا کیونکہ جب آدمی غصے میں ہوتا ہے تو گالی گلوچ لڑائی جھگڑا حتیٰ کہ قتل تک کا مرتکب ہو سکتا ہے لیکن غصہ نہ کھانے کی صورت میں ان تمام برائیوں سے محفوظ رہ سکتا ہے۔ رسول اکرم صلی اللہ علیہ وسلم نے غصہ دور کرنے کا طریقہ بھی بتایا ہے آپ نے فرمایا، جب تم میں سے کسی کو غصہ آئے تو وضو کر لے اور ایک روایت کے مطابق آپ نے فرمایا جب تم میں سے کسی کو غصہ آئے تو اگر کھڑا ہو بیٹھ جائے اور بیٹھا ہو تو لیٹ جائے۔

الحديث السابع عشر

الإحسان

عَنْ أَبِي بَعْلَى شَدَّادِ بْنِ أَوْسٍ - رَضِيَ اللَّهُ عَنْهُ - عَنِ رَسُولِ اللَّهِ ﷺ قَالَ : « إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ فَإِذَا قَتَلْتُمْ فَأَحْسِنُوا الْقِتْلَةَ ، وَإِذَا ذَبَحْتُمْ فَأَحْسِنُوا الذَّبْحَةَ ،

وَلْيُحِدْ أَحَدُكُمْ شَفَرَتَهُ ، وَلْيُرِحْ ذَبِيحَتَهُ . رَوَاهُ مُسْلِمٌ .

حل لغات :-

الْأَحْسَانُ - حُسن سلوک ، الْقِتْلَةُ - قتل کا طریقہ ، الذَّبْحَةُ - ذبح کا ایک خاص طریقہ ، لِيُحِدَ - چاہیے کہ تیز کرے ، شَفْرَةٌ - چھری ، ترجمہ :-

حضرت ابو یعلیٰ شداد بن اوس رضی اللہ عنہ ، رسول اکرم صلی اللہ علیہ وسلم سے روایت کرتے ہیں کہ آپ نے ارشاد فرمایا ، بے شک اللہ تعالیٰ نے ہر چیز میں حسن سلوک فرض کیا ہے پس جب تم قتل کرو تو اچھے طریقے سے قتل کرو اور جب تم ذبح کرو تو اچھے طریقے سے ذبح کرو اور چاہیے کہ تم میں سے ایک آدمی اپنی چھری تیز کرے اور اپنے ذبیحہ کو آرام پہنچائے ۔

توضیح :-

اسلام میں حسن سلوک کی بہت زیادہ فضیلت ہے حتیٰ کہ دشمنوں تک سے اچھے سلوک کی تعلیم دی گئی ہے ، ماں بیٹی کا معاملہ ہو ، یا باپ بیٹے کا ، رشتہ داری کے مسائل ہوں یا اہل محلہ کے باہمی تعلقات ، لیکن دین ہو یا کوئی دوسرا مسئلہ ہر جگہ حسن سلوک کی جھلک نظر آنی چاہیے ۔ اس حدیث میں اسی بات کو بیان کیا گیا ہے اور اس کی اہمیت کو یوں واضح فرمایا کہ وہ اعمال جن میں لازمی طور پر دوسرے کو تکلیف پہنچتی ہے لیکن ان اعمال کا بجالانا ضروری ہے مثلاً قصاص وغیرہ میں کسی کو قتل کرنا ہو یا جانور کو ذبح کرنا ہو تو یہاں بھی حسن سلوک کا مظاہرہ ہونا چاہیے ۔

لہذا قاتل کو قصاص میں قتل کرتے ہوئے ہتھیار ایسا ہونا چاہیے کہ فوراً قتل ہو جائے ، جانور کو ذبح کرنے سے پہلے پانی پلایا جائے ، چھری تیز ہو ، لیکن جانور کے سامنے تیز نہ کریں اور دوسرے جانور کے سامنے ذبح نہ کیا جائے ۔

الحديث الثامن عشر

آداب اسلامیہ

عَنْ أَبِي ذَرٍّ جُنْدُبِ بْنِ جُنَادَةَ وَأَبِي عَبْدِ الرَّحْمَنِ مُعَاذِ بْنِ جَبَلٍ - رَضِيَ اللَّهُ عَنْهُمَا - عَنْ رَسُولِ اللَّهِ ﷺ قَالَ :
« إِنَّقِ اللَّهَ حَيْثُمَا كُنْتَ وَأَتَّبِعِ السَّبِيَّةَ الْحَسَنَةَ نَمَحُهَا ،
وَخَالِقِ النَّاسَ بِخُلُقٍ حَسَنٍ » . رَوَاهُ التِّرْمِذِيُّ وَقَالَ : حَدِيثٌ
حَسَنٌ ، وَفِي بَعْضِ النُّسخِ : حَسَنٌ صَحِيحٌ .

حل لغات :-

إِنَّقِ اللَّهَ - اللہ تعالیٰ سے ڈرو ، اُمتبِعْ - پیچھے لاؤ ، السَّبِيَّةُ - بُرائی
الْحَسَنَةُ - بھلائی ، نیک ، تَمَحُّهَا - اسے مٹا دے گی ، خَالِقٌ ، (امر کا صیغہ) برتاؤ
کرو ، پیش آؤ۔

ترجمہ :-

حضرت ابو ذر جندب بن جنادہ اور حضرت ابو عبد الرحمن معاذ بن جبل
رضی اللہ عنہما ، نبی اکرم صلی اللہ علیہ وسلم سے روایت کرتے ہیں ۔ آپ نے ارشاد فرمایا
جہاں بھی ہو ، اللہ تعالیٰ سے ڈرو ، بُرائی کے بعد نیکی کرو وہ اسے مٹا دے گی اور لوگوں
سے اچھا سلوک کرو ، اس حدیث کو امام ترمذی رحمہ اللہ نے روایت کیا اور فرمایا یہ
حدیث حسن ہے ، بعض نسخوں میں ہے یہ حدیث حسن صحیح ہے ۔

توضیح :-

اس حدیث میں تین باتوں کا حکم دیا گیا ہے ۔

(۱) تقویٰ (۲) بُرائی کا کفارہ نیکی کے ذریعے ادا کرنا اور (۳) حُسنِ اخلاق
تقویٰ تمام اعمالِ صالحہ کی بنیاد ہے کیونکہ خوفِ خدا (تقویٰ) انسان کو نیکیوں کی

رغبت دیتا اور برائیوں سے روکتا ہے۔

برائی انسان کو خدا سے دور کر دیتی ہے اور اگر بُرائی پر بُرائی کرتا چلا جائے تو اس کا دل زنگ آلود ہو جاتا ہے اور پھر اس کی صفائی ممکن نہیں ہوتی۔ اس لئے نبی اکرم صلی اللہ علیہ وسلم نے فرمایا اگر برائی کا ارتکاب ہو جائے تو نیکی کے ذریعے اسے زائل کرنے کی کوشش کرنی چاہیے گویا نیکی اس کا کفارہ بن جاتی ہے۔ لوگوں کے ساتھ اچھا سلوک کرنے سے معاشرتی روابط بڑھتے ہیں، باہمی محبت اور پیار اکھٹا پیدا ہوتی ہے اور نفرتیں کم ہو کر زندگی پرسکون ہو جاتی ہے۔

الحديث التاسع عشر

عناية الله

عَنْ أَبِي الْعَبَّاسِ عَبْدِ اللَّهِ بْنِ عَبَّاسٍ - رَضِيَ اللَّهُ عَنْهُمَا - قَالَ : « كُنْتُ خَلْفَ النَّبِيِّ ﷺ يَوْمًا ، فَقَالَ لِي : يَا غُلَامُ ، إِنِّي أَعْلَمُكَ كَلِمَاتٍ : إِحْفَظِ اللَّهَ يَحْفَظَكَ ، إِحْفَظِ اللَّهَ تَجِدْهُ تُجَاهَكَ ، إِذَا سَأَلْتَ فَاسْأَلِ اللَّهَ ، وَإِذَا اسْتَعَنْتَ فَاسْتَعِنْ بِاللَّهِ ، وَاعْلَمْ أَنَّ الْأُمَّةَ لَوِ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ ، إِنْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ ، رُفِعَتِ الْأَقْلَامُ وَجَفَّتِ الصُّحُفُ ، رَوَاهُ التِّرْمِذِيُّ وَقَالَ : حَدِيثٌ حَسَنٌ صَحِيحٌ .

حل لغات :-

خَلْفَ - پیچھے ، إِحْفَظْ - حفاظت کرو ، تُجَاهَكَ - تیرے سامنے ،

الْأَقْلَامُ - قَلَمٌ كِي هَمْع ، جَفَّتْ - خَشَك هُو كُئْ ، الصُّحُفُ - (صَحِيفَةُ كِي
هَمْع) رَجِسْتَر ، كِتَابِيں ۔

ترجمہ :-

حضرت ابو العباس عبد اللہ بن عباس رضی اللہ عنہما سے مروی ہے ، آپ نے فرمایا : میں ایک دن رسول اکرم صلی اللہ علیہ وسلم کے پیچھے سوار تھا کہ آپ نے مجھے فرمایا " اے لڑکے ! میں تجھے چند باتیں سکھاتا ہوں ۔ اللہ تعالیٰ کے (حقوق) کی حفاظت کرنا ۔ اللہ تعالیٰ تمہاری حفاظت فرمائے گا ۔ اللہ تعالیٰ کے (حقوق) کی حفاظت کرنا سے اپنے سامنے پاؤ گے ۔ جب مانگو تو اللہ تعالیٰ سے مانگو اور جب مدد طلب کرو تو اللہ تعالیٰ سے طلب کرو اور جان لو ! اگر تمام امت تمہیں کچھ نفع دینے کے لئے جمع ہو جائے (متفق ہو جائے) تو وہ تمہیں وہی کچھ دے سکتے ہیں جو اللہ تعالیٰ نے تمہارے لئے لکھ دیا ہے ۔ اور اگر تمہیں نقصان پہنچانے پر متفق ہو جائیں تو اتنا ہی نقصان پہنچا سکتے ہیں جو اللہ تعالیٰ نے تم پر لکھ دیا ہے ۔ قلم اٹھا دیئے گئے اور رجسٹر خشک ہو گئے ۔ اس حدیث کو امام ترمذی نے روایت کیا اور فرمایا یہ حدیث حسن صحیح ہے ۔

توضیح :-

اس حدیث شریف میں احکام خداوندی کی بجا آوری ، دین اسلام کی حفاظت ، توحید خداوندی پر کامل یقین اور تعلق باللہ کی تعلیم دی گئی ہے ۔ حدیث شریف کے پہلے حصے میں نبی اکرم صلی اللہ علیہ وسلم نے اس بات کی طرف توجہ دلائی ہے کہ اگر تم اپنی حفاظت چاہتے ہو تو اس کا واحد ذریعہ دین الہی اور شریعت اسلامیہ کا تحفظ ہے کیونکہ طاقت اور قوت کا اصل مالک اللہ تعالیٰ ہے اگر وہ تمہاری حفاظت فرمائے گا تو دنیا کی کوئی طاقت تمہیں نقصان نہیں پہنچا سکتی اور اگر اسے چھوڑ کر لوگوں کو طاقت کا سرچشمہ قرار دو گے اور ان پر بھروسہ کرو گے تو یاد رکھو تمام مخلوق مل کر بھی تمہیں اس نقصان سے نہیں بچا سکتی جو تمہاری

تقدیر میں لکھ دیا گیا ہے۔

حدیث کے آخری حصہ میں بھی اسی بات کی طرف اشارہ ہے کہ تمہارے لئے نفع نقصان مقدر ہو چکا ہے لہذا وہی ہو گا جو اللہ تعالیٰ کو منظور ہو گا۔ توحید خداوندی کا تقاضا ہے کہ انسان اپنی حاجات اور مشکل اوقات میں صرف اللہ تعالیٰ سے مدد مانگے۔ انبیاء کرام، اولیاء عظام اور دوسرے لوگوں کے وسیلہ سے بارگاہ خداوندی میں التجا کر سکتا ہے لیکن انہیں خدا یا اس کے برابر سمجھ کر ان سے مدد مانگنا شرک ہے۔ یہاں یہ بات یاد رہے کہ مسلمان موجد جب اولیاء کرام سے سوال کرتا ہے تو وہ ان کو خدا نہیں سمجھتا بلکہ وسیلہ خیال کرتا ہے۔

الحديث العشرون

الحیاء

عَنْ أَبِي مَسْعُودٍ عُقْبَةَ بْنِ عَمْرِو الْأَنْصَارِيِّ الْبَدْرِيِّ
- رَضِيَ اللَّهُ عَنْهُ - قَالَ : قَالَ رَسُولُ اللَّهِ ﷺ : « إِنْ مِمَّا
أَذْرَكَ النَّاسُ مِنْ كَلَامِ النُّبُوَّةِ الْأُولَى : إِذَا لَمْ تَسْتَخِرْ فَاصْنَعْ
مَا شِئْتَ » . رَوَاهُ الْبُخَارِيُّ .

حل لغات :-

أَذْرَكَ - اس نے پایا، حاصل کیا، لَمْ تَسْتَخِرْ - تو نے حیا نہ کیا،
مَا شِئْتَ - تو جو کچھ چاہے۔
ترجمہ :-

حضرت ابو مسعود عقبہ بن عمرو انصاری بدری رضی اللہ عنہ سے مروی ہے۔
فرماتے ہیں رسول اکرم صلی اللہ علیہ وسلم نے فرمایا: بے شک پہلی نبوت (گزشتہ

انبیاء کرام) سے جو کچھ لوگوں نے پایا اس میں سے ایک بات یہ ہے کہ جب تم حیا نہ کرو تو جو چاہو کرو۔

توضیح :-

یہ ایک جامع حدیث ہے اور برائیوں سے اجتناب کے سلسلے میں ہماری رہنمائی کرتی ہے۔ حیا ایک ایسا وصف ہے جس کے ذریعے انسان بُرے کاموں سے دُور رہتا ہے۔ چاہے خداوند تعالیٰ سے حیا کرے یا انسانوں سے دونوں صورتوں میں حیا برائی کے ارتکاب سے روکتا ہے لیکن حیا سے محرومی کی صورت میں برائی سے بچنا ناممکن ہو جاتا ہے۔ اس لئے نبی اکرم صلی اللہ علیہ وسلم نے حیا جیسی اعلیٰ صفت کو برقرار رکھنے کا حکم دیا اور بطور تنبیہ فرمایا، کہ جب تم حیا کے زیور سے مزین نہیں رہے تو اب جو چاہو کرو مطلب یہ ہے کہ اس زیور کو مت اتارو ورنہ کسی بھی برائی سے بچنا تمہارے لئے ممکن نہیں رہے گا۔

سوالات

س ۱ :- ”مِنْ حُسْنِ إِسْلَامِ الْمَرْءِ تَرْكُهُ مَا لَا يَعْزُبُ عَنْهُ“ اس حدیث کا ترجمہ اور مطلب لکھیں؟ نیز بتائیں کہ اس حدیث کی روشنی میں ”کرکٹ اور ہاکی“ وغیرہ کھیلنے کے بارے میں آپ کا کیا خیال ہے؟

س ۲ :- ”لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ“ اس حدیث پر عمل معاشرتی زندگی پر کس قدر اثر انداز ہو سکتا ہے۔ نیز کیا اس لفظ ”أَخِيهِ“ میں کافر کو بھی شامل کیا جاسکتا ہے۔ اگر جواب ہاں میں ہے تو اسکی کیا صورت ہے؟

س ۳ :- کسی مسلمان کا خون بہانا کتنا بڑا گناہ ہے۔ اس کے بارے میں قرآن پاک کی کوئی آیت لکھیں اور حدیث کی روشنی میں بتائیں کہ کسی مسلمان کو کتنی اور کن صورتوں میں قتل کیا جاسکتا ہے؟

ر ۴ :- حدیث ۱۵ میں ایمان والوں کو تین باتوں کا حکم دیا گیا ہے۔ انکی وضاحت

کریں اور بتائیں کہ انسانی جسم میں زبان کی کیا اہمیت ہے؟

س ۵ :- ایک شخص کے سوال پر حضور صلی اللہ علیہ وسلم نے غصہ نہ کرنے کی

وصیت فرمائی بار بار سوال پر یہی بات ارشاد فرمائی۔ جس سے معلوم ہوتا

ہے کہ اس کی بہت زیادہ اہمیت ہے۔ اس مسئلے کو واضح کریں اور بتائیں

کہ کس طرح غصے کو پی جانا بہت سی خرابیوں کو دور کر دیتا ہے؟

س ۶ :- حدیث ۷۱ نقل کریں، اعراب لگائیں اور ترجمہ کریں؟

س ۷ :- حدیث ۱۸ میں بیان کردہ مضامین پر روشنی ڈالیں اور "حسن اخلاق"

کی اہمیت واضح کریں؟

س ۸ :- ایک حدیث میں اللہ تعالیٰ کی طرف سے انسان کی حفاظت کا نسخہ بیان

کیا گیا ہے۔ بتائیے وہ کونسی حدیث ہے اور کونسا عمل ہے جس کی بنیاد پر انسان

اللہ تعالیٰ کی طرف سے حفاظت کا مستحق ہو سکتا ہے؟

س ۹ :- حدیث شریف میں ہے کہ "اگر تو امت تجھے نفع دینے پر متفق ہو جائے

تو نفع نہیں دے سکتی۔ الخ حالانکہ ہم یہ دیکھتے ہیں کہ لوگ ایک دوسرے کو

نفع بھی پہنچاتے ہیں اور نقصان بھی۔ بتائیے حدیث کا کیا مطلب ہے؟

س ۱۰ :- حدیث کی روشنی میں حیا کی اہمیت واضح کریں اور بتائیں کہ حدیث میں

جو آتا ہے کہ "جب تجھے حیا نہ ہو تو جو چاہے کر"۔ کیا اس کا یہ مطلب

نہیں کہ ایسے آدمی کو شریعت نے کھلی چھٹی دے دی۔ اگر ایسا نہیں تو پھر

اس کا کیا مطلب ہے؟

الحديث الحادي والعشرون

الاستغامة

عَنْ أَبِي عَمْرٍو ، وَقِيلَ أَبِي عَمْرَةَ سُفْيَانَ بْنِ عَبْدِ اللَّهِ
- رَضِيَ اللَّهُ عَنْهُ - قَالَ : « قُلْتُ : يَا رَسُولَ اللَّهِ ، قُلْ لِي فِي
الْإِسْلَامِ قَوْلًا لَا أَسْأَلُ عَنْهُ أَحَدًا غَيْرَكَ ، قَالَ : قُلْ : آمَنْتُ
بِاللَّهِ ثُمَّ اسْتَقِمَ » . رَوَاهُ مُسْلِمٌ .

حل لغات :-

قَوْلٌ - بات ، غَيْرَكَ - آپ کے علاوہ ، اسْتَقِمَ - ثابت قدم رہ ۔
ترجمہ :-

حضرت ابو عمرو (کہا گیا ہے ابو عمرو) سفیان بن عبد اللہ رضی اللہ عنہ سے مروی
ہے فرماتے ہیں میں نے عرض کیا "یا رسول اللہ! مجھے اسلام کے بارے میں ایسی بات
بتائیے کہ میں اس کے بارے میں آپ کے علاوہ کسی سے نہ پوچھوں" آپ نے فرمایا
"ہو۔ میں اللہ تعالیٰ پر ایمان لایا پھر اس پر ثابت قدم رہو۔"

توضیح :-

اس مختصر حدیث میں اسلام سے متعلق بہت کچھ بتایا گیا ہے بظاہر اس کا
مفہوم صرف اتنا ہے کہ کلمہ طیبہ پڑھنے کے بعد اس پر ثابت قدمی اختیار کی
جائے۔ لیکن غور و فکر کے بعد واضح ہوتا ہے کہ یہ حدیث عقائد و اعمال کی جامع
حدیث ہے۔ اللہ تعالیٰ پر ایمان لانے کا مطلب یہ ہے کہ اسے وحدہ لا شریک
سمجھتے ہوئے ہر اس ذات اور ہر اس چیز پر ایمان لایا جائے جس کی تصدیق کا
اللہ تعالیٰ نے حکم دیا ہے۔ اور پھر اس کی ذات کو حاکم اعلیٰ مانتے ہوئے اس کے
احکام کی تعمیل کی جائے اور اس طریقہ پر یوں کار بند ہو کہ بڑے سے بڑا لالچ اور

انتہائی درجہ کا خوف بھی اس کے پائے استقلال میں لغزش پیدا نہ کر سکے۔
درحقیقت استقامت بہت بڑی دولت ہے یہی وجہ ہے کہ قرآن نے
ان لوگوں کو فرشتوں کے نزول کی بشارت دی ہے جو اللہ تعالیٰ کو اپنا رب تسلیم کرنے
کے بعد استقامت اختیار کرتے ہیں۔

الحديث الثاني والعشرون

ما يدخل الجنة

عَنْ أَبِي عَبْدِ اللَّهِ جَابِرِ بْنِ عَبْدِ اللَّهِ الْأَنْصَارِيِّ - رَضِيَ
اللَّهُ عَنْهُمَا - : « أَنَّ رَجُلًا سَأَلَ رَسُولَ اللَّهِ ﷺ فَقَالَ : أَرَأَيْتَ
إِذَا صَلَّيْتُ الْمَكْتُوباتِ وَصُمْتُ رَمَضَانَ وَأَحَلَّلْتُ الْحَلَالَ
وَحَرَّمْتُ الْحَرَامَ وَلَمْ أَزِدْ عَلَى ذَلِكَ شَيْئًا ، أَذْخُلُ الْجَنَّةَ ؟
قَالَ : نَعَمْ » رَوَاهُ مُسْلِمٌ . وَمَعْنَى حَرَّمْتُ الْحَرَامَ : اجْتَنَبْتُهُ ،
وَمَعْنَى أَحَلَّلْتُ الْحَلَالَ : فَعَلْتُهُ مُعْتَقِدًا حِلَّهُ

حل لغات :-

مَكْتُوباتٌ - فرض نمازیں ، أَحَلَّلْتُ - حلال سمجھوں ، حلال کو اختیار
کروں ، حَرَّمْتُ - حرام سمجھوں ، حرام سے اجتناب کروں ،
ترجمہ :-

حضرت ابو عبد اللہ جابر بن عبد اللہ انصاری رضی اللہ عنہما سے مروی ہے
ایک شخص نے رسول اکرم صلی اللہ علیہ وسلم سے سوال کرتے ہوئے عرض کیا بتائیے
جب میں فرض نمازیں ادا کروں ، ماہ رمضان کے روزے رکھوں ، حلال کو اختیار
کروں اور حرام سے بچوں اور اس پر کچھ اضافہ نہ کروں تو کیا میں جنت میں داخل ہو

جاؤں گا؟ آپ نے فرمایا ”ہاں“

”حَرَمْتُ الْحَرَامَ“ کا مطلب ہے حرام سے اجتناب کروں اور ”أَخْلَلْتُ الْحِلَّالَ“ کا مطلب ہے اسے حلال سمجھتے ہوئے عمل میں لاؤں۔

توضیح :-

اس حدیث میں بتایا گیا ہے کہ اگر کوئی شخص اللہ تعالیٰ کے فرائض بجالائے حرام سے اجتناب کرے اور حلال اشیاء استعمال کرے تو وہ جنت کا مستحق ہے اگرچہ وہ نفلی عبادت نہ بھی کرے۔

نفلی عبادت انسان کے تزکیہ و طہارت اور بلندی درجات کے لئے ہوتی ہے یقیناً اس سے قرب خداوندی حاصل ہوتا ہے لیکن اگر کوئی شخص فرائض کی ادائیگی پابندی سے کر کے باقی وقت حلال روزی کمانے میں صرف کرتا ہے اور اس کے پاس نوافل کے لئے وقت نہیں بچتا تو یہ شخص یقیناً جنتی ہوگا۔ یہاں فرائض میں صرف نماز اور روزے کا ذکر کیا گیا زکوٰۃ اور حج کا ذکر نہیں کیا۔ اس کی وجہ شاید یہ ہو کہ اُس وقت یہ دونوں عبادتیں فرض نہیں ہوئی تھیں، کیونکہ نماز ہجرت سے پہلے فرض ہوئی۔ روزہ سترھ میں اور اس کے بعد اسی سال زکوٰۃ فرض ہوئی جبکہ حج سترھ میں فرض ہوا۔

الحديث الثالث والعشرون

الإسراع في الخيرات

عَنْ أَبِي مَالِكٍ الْحَارِثِ بْنِ عَاصِمٍ الْأَشْعَرِيِّ - رَضِيَ اللَّهُ عَنْهُ - قَالَ : قَالَ رَسُولُ اللَّهِ ﷺ : « الصُّهُورُ شَطْرُ الْإِيمَانِ ، وَالْحَمْدُ لِلَّهِ تَمْلَأُ الْمِيزَانَ ، وَسُبْحَانَ اللَّهِ وَالْحَمْدُ لِلَّهِ تَمْلَأَانِ أَوْ تَمْلَأُ مَا بَيْنَ السَّمَاءِ وَالْأَرْضِ . وَالصَّلَاةُ نُورٌ ، وَالصَّدَقَةُ

بُرْهَانٌ ، وَالصَّبْرُ ضِيَاءٌ ، وَالْقُرْآنُ حُجَّةٌ لَكَ أَوْ عَلَيْكَ .
كُلُّ النَّاسِ يَغْدُو فَبَائِعٌ نَفْسَهُ فَمُعْتِقُهَا أَوْ مُوْبِقُهَا » رَوَاهُ مُسْلِمٌ .

حل لغات :-

تَمَلَّأُ - بھر دیتی ہے ، اَلظُّهُورُ - پاکیزگی حاصل کرنا ، بُرْهَانٌ -
دلیل ، راہنما -

ترجمہ :-

حضرت ابو مالک حارث بن عاصم اشعری رضی اللہ عنہ سے روایت ہے
کہ رسول اکرم صلی اللہ علیہ وسلم نے فرمایا ” پاکیزگی ، ایمان کا نصف ہے ” الحمد للہ ،
تراز کو بھر دیتا ہے ” سبحان اللہ اور الحمد للہ ” زمین و آسمان کے درمیان کو بھر دیتے
ہیں ۔ نماز نور ہے ، صدقہ راہنما ہے ، صبر روشنی ہے اور قرآن تمہارے حق میں
یا تمہارے خلاف دلیل ہے ہر شخص اس حال میں صبح کرتا ہے کہ وہ اپنے نفس کا سودا
کرتا ہے پس اسے آزاد کرتا ہے یا اس کو ہلاک کر دیتا ہے ۔

توضیح :-

اس حدیث شریف میں پاکیزگی ، الحمد للہ اور سبحان اللہ پڑھنے ، نماز ، صدقہ ،
صبر اور قرآن کا بیان ہے ۔

اسلام میں ظاہری اور باطنی طہارت کو ایمان کا ایک حصہ قرار دیا گیا ہے کیونکہ
جب انسان کا جسم اور لباس پاک ہو ، کھانا حرام سے پاک ہو ، دل تمام احسنیاتی
برائیوں سے پاک اور صاف ہو تو یہ ایمان کی علامت ہے ” الحمد للہ اور سبحان اللہ “
کے کلمات اللہ تعالیٰ کی حمد و ثنا پر مشتمل ہیں ۔ ان کے پڑھنے کا بہت زیادہ ثواب ہے
اور قیامت کے دن حیب اعمال کا وزن ہوگا تو یہ کلمات اعمال صالحہ والے پلڑے
کو بھاری کر دیں گے ۔ نماز قرب خداوندی کا ذریعہ ہے اور برائیوں سے روکنے والی
ہے ۔ صدقہ ، صداقت کی دلیل ہے اور صبر اللہ تعالیٰ کی رضا پر راضی رہنے کا نام

ہے۔ لہذا ان تمام باتوں کی بہت زیادہ اہمیت ہے، جو شخص قرآن پاک پر عمل کرتا ہے قرآن اس کے حق میں گواہ ہوگا اور جو اسے پس پشت ڈال دیتا ہے قرآن اُس کے خلاف گواہی دے گا۔ انسان صبح اُٹھ کر میدانِ عمل میں نکلتا ہے اگر وہ نیک اعمال کرے تو گویا اس نے اپنے نفس کا ایسا سودا کیا کہ اسے جہنم سے آزاد کر دیا اور اگر شیطان کے راستے پر چلے تو یوں سمجھو کہ اس نے نقصان کا سودا کر کے اپنے آپ کو ہلاک اور تباہ و برباد کر دیا۔

الحديث الرابع والعشرون

صفات الله

عَنْ أَبِي ذَرٍّ الْغِفَارِيِّ - رَضِيَ اللَّهُ عَنْهُ - عَنِ النَّبِيِّ ﷺ فِيمَا يَرْوِيهِ عَنْ رَبِّهِ - عَزَّ وَجَلَّ أَنَّهُ قَالَ : « يَا عِبَادِي ، إِنِّي حَرَمْتُ الظُّلْمَ عَلَى نَفْسِي وَجَعَلْتُهُ بَيْنَكُمْ مُحَرَّمًا ، فَلَا تَظَالَمُوا . يَا عِبَادِي كُلُّكُمْ ضَالٌ إِلَّا مَنْ هَدَيْتُهُ فَاسْتَهْدُونِي أَهْدِكُمْ . يَا عِبَادِي كُلُّكُمْ جَائِعٌ إِلَّا مَنْ أَطْعَمْتُهُ فَاسْتَطْعِمُونِي أَطْعِمُكُمْ . يَا عِبَادِي كُلُّكُمْ عَارٍ إِلَّا مَنْ كَسَوْتُهُ فَاسْتَكْسُونِي أَكْسِكُمْ ، يَا عِبَادِي إِنَّكُمْ تُخْطِئُونَ بِاللَّيْلِ وَالنَّهَارِ وَأَنَا أَغْفِرُ الذُّنُوبَ جَمِيعًا ، فَاسْتَغْفِرُونِي أَغْفِرْ لَكُمْ ، يَا عِبَادِي إِنَّكُمْ لَنْ تَبْلُغُوا ضُرِّي فَتَضُرُّنِي ، وَلَنْ تَبْلُغُوا نَفْعِي فَتَنْفَعُونِي يَا عِبَادِي لَوْ أَنَّ أَوْلَكُمْ وَآخِرَكُمْ وَإِنْسَكُمْ وَجِنَّكُمْ كَانُوا عَلَى أَنْفِي فَلَنْ رَجُلٍ وَاحِدٍ مِنْكُمْ مَا زَادَ ذَلِكَ فِي مُلْكِي شَيْئًا

يَا عِبَادِي لَوْ أَنَّ أَوَّلَكُمْ وَآخِرَكُمْ وَإِنْسَكُمْ وَجِنُّكُمْ كَانُوا عَلَى أَفْجَرِ قَلْبِ رَجُلٍ وَاحِدٍ مِنْكُمْ مَا نَقَصَ ذَلِكَ مِنْ مُلْكِي شَيْئًا ، يَا عِبَادِي لَوْ أَنَّ أَوَّلَكُمْ وَآخِرَكُمْ وَإِنْسَكُمْ وَجِنُّكُمْ قَامُوا فِي صَعِيدٍ وَاحِدٍ فَسَأَلُونِي فَأَعْطَيْتُ كُلَّ وَاحِدٍ مَسْأَلَتَهُ ، مَا نَقَصَ ذَلِكَ مِمَّا عِنْدِي إِلَّا كَمَا يَنْقُصُ الْمَخِيطُ إِذَا أُدْخِلَ الْبَحْرَ ، يَا عِبَادِي إِنَّمَا هِيَ أَعْمَالُكُمْ أُخْصِيهَا لَكُمْ ، ثُمَّ أُوَفِّيكُمْ إِيَّاهَا ، فَمَنْ وَجَدَ خَيْرًا فَلْيَحْمَدِ اللَّهَ وَمَنْ وَجَدَ غَيْرَ ذَلِكَ فَلَا يَلُومَنَّ إِلَّا نَفْسَهُ « رَوَاهُ مُسْلِمٌ »

حل لغات :-

ضَالٍ (اصل میں ضَالٌ تھا) گمراہ ، بھٹکنے والا ، جَائِعٌ - بھوکا
عَارٍ (عَارِیٌ تھا) ننگا ، مَسْأَلَتُهُ - اس کا سوال ، جو کچھ اُس نے مانگا
الْمَخِيطُ - سوئی ۔

ترجمہ :-

حضرت ابوذر غفاری رضی اللہ عنہ ، نبی اکرم صلی اللہ علیہ وسلم سے اور آپ اپنے رب عزوجل سے روایت کرتے ہیں کہ اللہ تعالیٰ نے فرمایا :
اے میرے بندو! میں نے اپنے آپ پر ظلم کو حرام کیا اور اسے تمہارے درمیان بھی حرام قرار دیا۔ پس ایک دوسرے پر ظلم نہ کرو۔ اے میرے بندو! تم تمام راستے سے بھٹکے ہوئے ہو مگر جس کو میں راستہ دکھاؤں۔ مجھ سے ہدایت مانگو میں تمہیں ہدایت دوں گا۔ اے میرے بندو! تم تمام بھوکے ہو مگر جس کو میں کھانا دوں پس مجھ سے کھانا مانگو کہ میں تمہیں کھانا کھلاؤں۔ اے میرے بندو! تم تمام ننگے ہو مگر جس کو میں لباس پہناؤں پس مجھ سے لباس مانگو تاکہ میں

تمہیں لباس پہناؤں۔ اے میرے بندو! بے شک تم رات دن غلطیاں کرتے ہو اور میں تمام گناہ بخش دیتا ہوں۔ پس مجھ سے بخشش مانگو کہ میں تمہیں بخش دوں۔ اے میرے بندو! تم میرے نقصان تک نہیں پہنچ سکتے کہ مجھے نقصان پہنچاؤ اور سرگزتم میرے نفع تک نہیں پہنچ سکتے کہ مجھے نفع پہنچاؤ۔ اے میرے بندو! اگر تم میں سے سب سے پہلا اور تمہارا سب سے پچھلا، تمہارے انسان اور جن تم میں سے ایک شخص کے نہایت متقی دل کے مطابق ہو جائیں تو میری بادشاہی میں کچھ بھی اضافہ نہیں کر سکتے۔ اے میرے بندو! اگر تمہارا پہلا اور پچھلا، انسان اور جن سب ایک شخص کے بدکار دل کے مطابق ہوں تو میری بادشاہی میں کچھ بھی نقصان نہیں کر سکتے۔ اے میرے بندو! اگر تمہارا سب سے پہلا، سب سے پچھلا، انسان اور جن زمین کے ایک ٹکڑے پر کھڑے ہو کر مجھ سے سوال کریں اور میں ہر ایک کو اس کے سوال کے مطابق دوں تو اس سے میری ملک میں صرف اتنا کم ہوگا جتنا کہ اس سوئی سے کم ہوتا ہے جسے دریا میں ڈالا جائے (یعنی کچھ بھی کم نہ ہوگا) اے میرے بندو! یہ تمہارے اعمال میں جنہیں میں تمہارے لئے شمار کرتا ہوں پھر میں تمہیں ان کا پورا پورا بدلہ دوں گا۔ پس جو شخص بھلائی پائے تو وہ اللہ تعالیٰ کا شکر ادا کرے اور جو اس کے علاوہ پائے وہ صرف اپنے نفس کو ملامت کرے۔

توضیح :-

اس حدیث میں اللہ تعالیٰ کی قدرت، بادشاہی، اور رحمت نیز بندوں کے احتیاج کا بیان ہے۔ یہ حدیث، حدیث قدسی کہلاتی ہے کیونکہ اللہ تعالیٰ کے کلام کو نقل کیا گیا ہے۔ اللہ تعالیٰ نے انسان پر واضح کیا کہ اُسے اپنے دین اور اپنی قوت پر غور اور تکبر کا مظاہرہ نہیں کرنا چاہئے بلکہ اسے معلوم ہونا چاہئے کہ اگر وہ ہدایت یافتہ ہے تو یہ اُس پر احسانِ خداوندی ہے کیونکہ جب تک وہ ہدایت نہ دے کوئی شخص ہدایت نہیں پاسکتا۔ اسی طرح رزق، لباس، گناہوں کی بخشش سب کچھ اللہ تعالیٰ کی طرف سے ہے لہذا بندوں کو اللہ تعالیٰ سے غافل

نہیں ہونا چاہیئے بلکہ انہیں چاہیئے کہ وہ اپنی حاجات بارگاہِ خداوی میں پیش کریں۔

تیز یہ بھی بتایا گیا کہ انسان کو اپنی قوت اور اجتماعیت پر ناز نہیں کرنا چاہیئے کہ وہ خدا کو بھول جائے اگر تمام لوگ مل کر بھی خدا کو نفع نقصان دینا چاہیں تو وہ ایسا نہیں کر سکتے کیونکہ وہ تو خود اس کے محتاج ہیں۔ اسی طرح تمام کائنات انسانیت کی نیکی یا برائی اللہ تعالیٰ کی بادشاہی میں زیادتی یا کمی کا باعث نہیں ہو سکتی کیونکہ وہ بے نیاز ذات ہے ہر شخص اعمال کا فائدہ یا نقصان اپنے آپ کو پہنچاتا ہے۔ اللہ تعالیٰ نے بتایا کہ میرے پاس اس قدر خزانے ہیں کہ تمام دنیا ایک میدان میں جمع ہو کر سوال کرے اور میں سب کو ان کے سوال کے مطابق عطا کر دوں تب بھی میرے خزانوں میں کمی نہیں آ سکتی۔ جس طرح سمندر میں سوئی کے جانے سے اُسے کچھ فرق نہیں پڑتا اسی طرح اللہ تعالیٰ کے خزانوں میں بھی کوئی فرق نہیں آتا۔

اس حدیث میں انسان کو اس بات کی تعلیم بھی دی گئی کہ وہ نعمتیں ملنے پر خدا کا شکر ادا کرے اور اگر کبھی تکلیف پہنچے تو وہ خدا کی طرف منسوب نہ کرے بلکہ یہ خیال کرے کہ میری بد اعمالیوں کی وجہ سے ایسا ہوا ہو گا۔ خلاصہ کلام یہ ہے کہ اللہ تعالیٰ بے شمار خزانوں اور بے بہا قدرتوں کا مالک ہے وہ کسی کا محتاج نہیں کائنات اس کی محتاج ہے وہ کسی کی محنت اور نیک عمل کو ضائع نہیں کرتا اور نہ ہی کسی پر ظلم کرتا ہے۔

الحديث الخامس والعشرون

عَنْ أَبِي ذَرٍّ - رَضِيَ اللَّهُ عَنْهُ - أَيْضاً : « أَنْ نَبَأَ مِنْ أَصْحَابِ رَسُولِ اللَّهِ ﷺ قَالُوا لِلنَّبِيِّ ﷺ : « يَا رَسُولَ اللَّهِ ذَهَبَ أَهْلُ الدُّثُورِ بِالْأَجُورِ ، يُصَلُّونَ كَمَا نُصَلِّي وَيَصُومُونَ

كَمَا نَصُومُ وَيَتَصَدَّقُونَ بِفُضُولِ أَمْوَالِهِمْ ، قَالَ : أَوْ لَيْسَ
قَدْ جَعَلَ اللَّهُ لَكُمْ مَا تَصَدَّقُونَ ، إِنَّ بِكُلِّ تَسْبِيحَةٍ صَدَقَةٌ ،
وَكُلِّ تَكْبِيرَةٍ صَدَقَةٌ ، وَكُلِّ تَحْمِيدَةٍ صَدَقَةٌ ، وَكُلِّ تَهْلِيلَةٍ
صَدَقَةٌ ، وَأَمْرٍ بِالْمَعْرُوفِ صَدَقَةٌ ، وَنَهْيٍ عَنِ مُنْكَرٍ صَدَقَةٌ ،
وَفِي بُضْعٍ أَحَدِكُمْ صَدَقَةٌ ، قَالُوا : يَا رَسُولَ اللَّهِ أَبْيَأُ
أَحَدُنَا شَهْوَتَهُ وَيَكُونُ لَهُ فِيهَا أَجْرٌ ؟ قَالَ : أَرَأَيْتُمْ لَوْ وَضَعَهَا
فِي حَرَامٍ أَكَانَ عَلَيْهِ وَزْرٌ ؟ ! فَكَذَلِكَ إِذَا وَضَعَهَا فِي الْحَلَالِ
كَانَ لَهُ أَجْرٌ ، . رَوَاهُ مُسْلِمٌ .

حل لغات :-

دُشُورٌ (دَشْرٌ کی جمع) بہت مال ، اُجُورٌ (اَجْرٌ کی جمع) بدلہ، ثواب
فُضُولٌ - زائد ، تَسْبِيحَةٌ - سبحان اللہ پڑھنا ، تَهْلِيلَةٌ - لَا إِلَهَ إِلَّا اللَّهُ کہنا،
بُضْعٌ - شرم گاہ ، وَزْرٌ - بوجھ، گناہ ،

ترجمہ :-

حضرت ابوذر غفاری رضی اللہ عنہ سے ہی مروی ہے کہ بعض صحابہ کرام رضی اللہ
عنہم نے بارگاہِ نبوی میں عرض کیا یا رسول اللہ! مالدار لوگ اجر و ثواب لے گئے وہ
ہماری طرح نماز پڑھتے ہیں۔ ہماری طرح روزے رکھتے ہیں اور اپنے زائد مال صدقہ
کرتے ہیں۔ آپ نے فرمایا کیا اللہ تعالیٰ نے تمہارے لئے وہ چیز نہیں بنائی جسے تم
صدقہ کرو۔ بے شک ہر تسبیح صدقہ ہے، ہر تکبیر صدقہ ہے، ہر تحمید صدقہ ہے اور
ہر تہلیل صدقہ ہے، نیکی کا حکم دینا صدقہ ہے، برائی سے روکنا صدقہ ہے اور تم
میں سے ایک کی شرمگاہ میں صدقہ ہے صحابہ کرام نے عرض کیا یا رسول اللہ! کیا ہم
میں سے کوئی اپنی خواہش پوری کرے تو اس کے لئے اجر ہوگا۔ فرمایا ہاں بتاؤ اگر وہ

اے حرام جگہ استعمال کرتا تو اس پر گناہ نہ ہوتا؟ اسی طرح اگر حلال جگہ میں رکھے گا تو اس کے لئے اجر و ثواب ہوگا۔

توضیح :-

اللہ تعالیٰ رحیم و کریم ہے اور اس کے محبوب صلی اللہ علیہ وسلم رحمۃ اللعالمین ہیں۔ اسی رحمت خداوندی اور سرکارِ دو عالم صلی اللہ علیہ وسلم کی شفقت کا نتیجہ ہے کہ عبادات اور نیک اعمال کے سلسلے میں امت مسلمہ کے لئے مختلف راستے کھولے گئے ہیں۔ عبادت میں صدقہ و خیرات ایک اہم عبادت ہے اور اس کا تعلق مال سے ہے۔ یہ عبادت وہی شخص انجام دے سکتا ہے جس کے پاس مال ہو لیکن نبی اکرم صلی اللہ علیہ وسلم نے اس عبادت میں مالدار لوگوں کے ساتھ غرباء کو بھی شریک کر دیا۔ اور فرمایا اگر تمہارے پاس مال نہیں تو کیا ہوا تمہارے لئے سبحان اللہ، الحمد للہ، اللہ اکبر اور لا الہ الا اللہ پڑھنا صدقہ ہے۔ لوگوں کو نیکی کا حکم دو اور برائی سے روکو یہ بھی تمہارے لئے صدقہ ہوگا حتیٰ کہ اگر کوئی شخص خواہش کی تکمیل کے لئے اپنی زوجہ کے قریب جائے تو یہ بھی اس کے لئے صدقہ ہے جس کا اسے ثواب حاصل ہوگا۔

الحديث السادس والعشرون

شكر النعم

عَنْ أَبِي هُرَيْرَةَ - رَضِيَ اللَّهُ عَنْهُ - قَالَ : قَالَ رَسُولُ اللَّهِ ﷺ : « كُلُّ سَلَامِي مِنَ النَّاسِ عَلَيْهِ صَدَقَةٌ ، كُلُّ يَوْمٍ تَطْلُعُ فِيهِ الشَّمْسُ ، تَعْدِلُ بَيْنَ اثْنَيْنِ صَدَقَةٌ وَتُعِينُ الرَّجُلَ فِي دَابَّتِهِ فَتَحْمِلُهُ عَلَيْهَا أَوْ تَرْفَعُ لَهُ عَلَيْهَا مَتَاعَهُ صَدَقَةٌ ، وَالْكَلِمَةُ الطَّيِّبَةُ صَدَقَةٌ ، وَبِكُلِّ خُطْوَةٍ تَمْشِيهَا إِلَى الصَّلَاةِ

صَلَّةٌ ، وَتَمِيطُ الْأَذَى عَنِ الطَّرِيقِ صَدَقَةٌ ، رَوَاهُ الْبُخَارِيُّ
وَمُسْلِمٌ .

حل لغات :-

سَلَاةٌ :- ہڈی ، جوڑ ، تَعْدِلُ :- تو انصاف کرے ، مَتَاعُهُ :- اُس کا سامان ، خَطْوَةٌ :- قدم ، تَمِيطُ :- مٹا دے ، الْأَذَى :- تکلیف دہ چیز ۔

ترجمہ :-

حضرت ابو ہریرہ رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا : انسان کے ہر جوڑ پر صدقہ ہے جس دن سورج طلوع ہوتا ہے (یعنی روزانہ) تو دو آدمیوں کے درمیان نصف کا فیصلہ کرے یہ صدقہ ہے آدمی کی اس سواری کے سلسلے میں مدد کرے کہ اس کو اس پر سوار کرائے یا اس کا سامان سواری پر رکھوائے تو یہ صدقہ ہے ، اچھی بات صدقہ ہے ، ہر وہ قدم جو نماز کی طرف اٹھائے صدقہ ہے ، راستے سے تکلیف دہ چیز کو دور کرے تو یہ بھی صدقہ ہے ۔

توضیح :-

پہلی حدیث کی طرح یہاں بھی نادار اور غریب لوگوں کے لئے خوشخبری ہے کہ صدقہ صرف مال ہی سے نہیں ہوتا بلکہ ہر نیک عمل صدقہ ہے ۔ انسان کو اللہ تعالیٰ نے بے شمار نعمتیں عطا فرمائی ہیں اس کے جسم میں ایک سو ساٹھ جوڑ ہیں اس پر لازم ہے کہ ہر جوڑ کی طرف سے صدقہ دے اور اس کے لئے آسان راستہ بتایا ہے کہ دو آدمیوں کے درمیان انصاف کے ساتھ فیصلہ کرنا کسی مجبور شخص کی جسمانی مدد ، نماز پڑھنے اور راستے سے ہر تکلیف دہ چیز کو ہٹانے کے ذریعے صدقے کا ثواب حاصل کر سکتا ہے اور اس کی ذمہ داری پوری ہو سکتی ہے ۔

اس حدیث سے یہ بھی معلوم ہوا کہ اللہ تعالیٰ کی عطا کردہ نعمتوں پر اُس کا شکر

بجالانا واجب ہے۔ نیز عبادت اور اعمال صالحہ صرف انسان کی ذات تک محدود نہیں ہوتے بلکہ اسے چاہیے کہ معاشرے کے دیگر افراد کی ضرورتوں کو پورا کرنے کی کوشش کرے۔ یہاں یہ بات بھی یاد رہے کہ مال ہونے کے باوجود صدقہ نہ دینا اور صرف تسبیح و تہلیل پر اکتفا کرنا صحیح نہیں۔

الحديث السابع والعشرون

البر والإثم

عَنْ النَّوَاسِ بْنِ سَمْعَانَ - رَضِيَ اللَّهُ عَنْهُمَا - عَنِ النَّبِيِّ ﷺ قَالَ : « الْبِرُّ حُسْنُ الْخُلُقِ ، وَالْإِثْمُ مَا حَاكَ فِي نَفْسِكَ وَكَرِهْتَ أَنْ يَطْلِعَ عَلَيْهِ النَّاسُ » رَوَاهُ مُسْلِمٌ .

وَعَنْ وَابِصَةَ بْنِ مَعْبُدٍ - رَضِيَ اللَّهُ عَنْهُ - قَالَ : « أَتَيْتُ رَسُولَ اللَّهِ ﷺ فَقَالَ : جِئْتَ تَسْأَلُ عَنِ الْبِرِّ ؟ قُلْتُ : نَعَمْ ، قَالَ : اسْتَفْتِ قَلْبَكَ ، الْبِرُّ مَا أَطْمَأْنَنْتَ إِلَيْهِ النَّفْسُ وَأَطْمَأَنَّ إِلَيْهِ الْقَلْبُ ، وَالْإِثْمُ مَا حَاكَ فِي النَّفْسِ وَتَرَدَّدَ فِي الصُّدْرِ ، وَإِنْ أَفْتَاكَ النَّاسُ وَأَفْتَوْا » حَدِيثٌ حَسَنٌ رَوَيْنَاهُ فِي مُسْنَدِي الْإِمَامَيْنِ : أَحْمَدُ بْنُ حَنْبَلٍ وَالدَّارِمِيُّ بِإِسْنَادٍ حَسَنٍ .

حل لغات :-

الْبِرُّ - نیکی ، الْإِثْمُ - گناہ ، حَاكَ - کھٹکے ، أَطْمَأْنَنْتَ - مطمئن ہوا ، تَرَدَّدَ - شک کیا ، کھٹکا ۔

ترجمہ :-

حضرت نواس بن سمعان رضی اللہ عنہما، نبی اکرم صلی اللہ علیہ وسلم سے روایت کرتے ہیں آپ نے فرمایا: نیکی اچھے اخلاق کا نام ہے اور گناہ وہ ہے جو تیرے دل میں کھٹکے اور تجھے اس پر لوگوں کا مطلع ہونا ناپسند ہو۔

حضرت رابعہ بن معبد رضی اللہ عنہ فرماتے ہیں۔ میں نبی اکرم صلی اللہ علیہ وسلم کی بارگاہ میں حاضر ہوا۔ آپ نے فرمایا تو نیکی کے بارے میں پوچھنے کے لئے آیا ہے میں نے عرض کیا ”جی ہاں“ آپ نے فرمایا اپنے دل سے پوچھ لے نیکی وہ ہے جس پر تیرا نفس مطمئن ہو اور تجھے اطمینان قلبی حاصل ہو اور گناہ وہ ہے جو تیرے دل میں کھٹکے اور سینے میں شک پیدا ہو۔ اگرچہ لوگ تجھے فتویٰ دیں۔ یہ حدیث حسن ہے ہم نے اسے دو اماموں حضرت امام احمد بن حنبل اور امام دارمی کے مسندوں میں عمدہ سند کے ساتھ روایت کیا ہے۔

توضیح :-

اللہ تعالیٰ نے انسان کے جسم میں گوشت کا ایک ٹکڑا ایسا رکھا ہے جو تمام جسم کا بادشاہ ہے وہ صحیح ہو تو تمام اعضائے جسمانی درست ہوتے ہیں اور اس کے خراب ہونے سے تمام اعضاء گناہوں کی طرف راغب ہوتے ہیں۔ لہذا ہر مسلمان کو چاہیے کہ اسے صحیح سلامت رکھے کیونکہ نیکی اور برائی کی تمیز بھی آسانی سے پیدا ہوتی ہے۔ مثلاً کوئی شخص آنکھ سے غیر محرم عورت کی طرف دیکھتا ہے اب اگر اس کا دل ٹھیک ہے تو اس کو اس جرم پر پشیمانی ہوگی اور اگر دل زنگ آلود ہوگا تو کچھ بھی محسوس نہیں کرے گا۔

بنا بریں حضور علیہ السلام نے نیکی اور برائی کی پہچان کے لئے اسے کسوٹی قرار دیا جس کام سے دل مطمئن نہ ہو سمجھ لو کہ وہ گناہ ہے اور جس پر دل مطمئن ہو وہ نیکی ہے بشرطیکہ دل میں تمیز کرنے کی صلاحیت ہو۔

الحديث الثامن والعشرون

وصية

عَنْ أَبِي نَجِيعٍ الْعَرَبَاضِ بْنِ سَارِيَةَ - رَضِيَ اللَّهُ عَنْهُ -
قَالَ : « وَعَظَنَا رَسُولُ اللَّهِ ﷺ مَوْعِظَةً وَجِلَّتْ مِنْهَا الْقُلُوبُ
وَذَرَفَتْ مِنْهَا الْعُيُونُ ، فَقُلْنَا : يَا رَسُولَ اللَّهِ ، كَأَنَّهَا مَوْعِظَةٌ
مُودَعٍ فَأَوْصِنَا ، قَالَ : أَوْصِيكُمْ بِتَقْوَى اللَّهِ - عَزَّ وَجَلَّ -
وَالسَّمْعِ وَالطَّاعَةِ ، وَإِنْ تَأَمَّرَ عَلَيْكُمْ عَبْدٌ ، فَإِنَّهُ مَنْ يَعِشْ
مِنْكُمْ فَسِيرَى اخْتِلَافاً كَثِيراً ، فَعَلَيْكُمْ بِسُنَّتِي وَسُنَّةِ الْخُلَفَاءِ
الرَّاشِدِينَ الْمَهْدِيِّينَ ، عَضُّوا عَلَيْهَا بِالنَّوَاجِدِ ، وَإِيَّاكُمْ
وَمُحَدَّثَاتِ الْأُمُورِ ، فَإِنَّ كُلَّ مُحَدَّثَةٍ بِدْعَةٍ ، وَكُلُّ بِدْعَةٍ
ضَلَالَةٌ ، وَكُلُّ ضَلَالَةٍ فِي النَّارِ » . رَوَاهُ أَبُو دَاوُدَ وَالتِّرْمِذِيُّ
وَقَالَ حَدِيثٌ حَسَنٌ صَحِيحٌ .

حل لغات :-

مَوْعِظَةٌ - وعظ ، نصيحت ، مَوْدِعٌ - الوداع کہنے والا ، رخصت
کرنے والا ، الطَّاعَةُ - حکم ماننا ، قبول کرنا ، تَأَمَّرَ - امیر بنا ، حکمران بنا ،
الْمَهْدِيِّينَ - ہدایت یافتہ ، النَّوَاجِدُ - (مناجذۃ کی جمع) دارِ حسین
مُحَدَّثَاتِ الْأُمُورِ - نئے کام ،

ترجمہ :-

حضرت ابو نجیح عرباض بن ساریہ رضی اللہ عنہ سے مروی ہے فرماتے ہیں

رسول اکرم صلی اللہ علیہ وسلم نے ہمیں ایک ایسا وعظ فرمایا جس سے دل دہل گئے اور آنکھیں نمناک ہو گئیں۔ ہم نے عرض کیا یا رسول اللہ! گویا یہ الوداع کہنے والے کا وعظ ہے۔ پس ہمیں وصیت کیجئے آپ نے فرمایا میں تمہیں اللہ تعالیٰ عزت و بزرگی والے سے ڈرنے نیز حکم سننے اور ماننے کی نصیحت کرتا ہوں اگرچہ کوئی غلام تمہارا امیر بنے بے شک تم سے جو شخص زندہ رہا وہ عنقریب بہت زیادہ اختلاف دیکھے گا۔ لہذا تم پر میرے ہدایت یافتہ خلفاء راشدین کی سنت اختیار کرنا لازم ہے اسے داڑھوں کے ساتھ مضبوطی سے پکڑو۔ نئے کاموں سے بچو۔ پس بے شک ہر نیا کام بدعت ہے اور ہر (برے) بدعت گمراہی ہے اور ہر گمراہی جہنم میں (لے جاتی) ہے۔

توضیح :-

اس حدیث شریف میں نبی اکرم صلی اللہ علیہ وسلم نے مندرجہ ذیل امور کا حکم فرمایا :

(۱) تقویٰ (۲) امیر کی اطاعت (۳) نبی اکرم صلی اللہ علیہ وسلم اور خلفائے راشدین کی سنت اختیار کرنا (۴) بدعات سے بچنا۔ آپ نے یہ بھی بتایا کہ مستقبل میں امت مسلمہ انتشار و افتراق کا شکار ہوگی۔ اور اس وقت وہی لوگ راہ راست پر ہوں گے جو آپ کی اور خلفائے راشدین کی سنت پر عمل پیرا ہوں گے۔ تقویٰ ایک ایسی بنیادی چیز ہے جو انسان کو اعمال صالحہ کی طرف راغب کرتی اور برائیوں سے روکتی ہے۔ مسلمانوں کا امیر چاہے حبشی غلام ہی کیوں نہ ہو اس کی اطاعت لازمی ہے۔ کیونکہ کوئی قوم اسی وقت متحد و منظم رہ سکتی ہے۔ جب وہ اپنے امیر کے احکام پر لبیک کہے۔ لیکن یاد رہے کہ جب امیر اسلام کے خلاف قدم اٹھائے تو اس کی اطاعت نہیں کی جائے گی بلکہ طاقت ہو تو اس کے خلاف آواز بلند کرنا ضروری ہے۔ جب امت میں اختلاف و انتشار پیدا ہو جائے اور ہر کوئی اپنے آپ کو صحیح سمجھے تو حق و باطل کے درمیان تمیز کرنے کی بہترین کسوٹی رسول اکرم صلی اللہ

علیہ وسلم کا اسوہ حسنہ اور خلفاء راشدین کی پاکیزہ زندگی ہے لہذا اسے مشعلِ راہ بنایا جائے۔ بدعت اگرچہ لغوی معنی کے اعتبار سے ہر نئے کام کو کہتے ہیں لیکن اصطلاحِ شرع میں ہر وہ کام بدعت کے زمرے میں آئے گا جو سنت کے خلاف ہو جیسے حدیث ۵ میں آپ پڑھ چکے ہیں۔ بنا بریں یہاں جس بدعت کو گمراہی قرار دیا گیا ہے اور اس سے بچنے کا حکم دیا گیا ہے وہ ہر نیا کام نہیں بلکہ اس سے مراد وہ عمل ہے جو خلافِ سنت ہے اور شریعتِ اسلامیہ میں اس کی کوئی اصل نہیں ہے۔

الحديث التاسع والعشرون

طريق الجنة

عَنْ مُعَاذِ بْنِ جَبَلٍ - رَضِيَ اللَّهُ عَنْهُ - قَالَ : قُلْتُ يَا رَسُولَ اللَّهِ أَخْبِرْنِي بِعَمَلٍ يُدْخِلُنِي الْجَنَّةَ وَيُبَاعِدُنِي عَنِ النَّارِ ؟ قَالَ : لَقَدْ سَأَلْتَ عَنْ عَظِيمٍ وَإِنَّهُ لَيَسِيرٌ عَلَى مَنْ هَمَّهُ اللَّهُ تَعَالَى عَلَيْهِ : تَعَبُدُ اللَّهَ لَا تُشْرِكُ بِهِ شَيْئًا ، وَتُقِيمُ الصَّلَاةَ وَتُؤْتِي الزَّكَاةَ ، وَتَصُومُ رَمَضَانَ ، وَتَحُجُّ الْبَيْتَ ، ثُمَّ قَالَ : أَلَا أَدُلُّكَ عَلَى أَبْوَابِ الْخَيْرِ ؟ الصَّوْمُ جُنَّةٌ ، وَالصَّدَقَةُ تُطْفِئُ الْخَطِيئَةَ كَمَا يُطْفِئُ الْمَاءُ النَّارَ ، وَصَلَاةُ الرَّجُلِ فِي جَوْفِ اللَّيْلِ ، ثُمَّ تَلَا : « تَنَجَّاهُ جُنُوبُهُمْ عَنِ الْمَضَاجِعِ ، حَتَّى بَلَغَ .. يَعْمَلُونَ » ، ثُمَّ قَالَ : أَلَا أَخْبِرُكَ بِرَأْسِ الْأَمْرِ وَعَمُودِهِ وَذِرْوَةِ سَنَامِهِ ؟ قُلْتُ : بَلَى يَا رَسُولَ اللَّهِ قَالَ : رَأْسُ الْأَمْرِ الْإِسْلَامُ وَعَمُودُهُ الصَّلَاةُ ، وَذِرْوَةُ سَنَامِهِ

الْجِهَادُ ، ثُمَّ قَالَ : أَلَا أَخْبِرُكَ بِمَلَاكٍ ذَلِكَ كُلُّهُ ؟ قُلْتُ :
بَلَى يَا رَسُولَ اللَّهِ ، فَأَخَذَ بِلِسَانِهِ ، وَقَالَ : كُفَّ عَلَيْكَ هَذَا ،
قُلْتُ : يَا نَبِيَّ اللَّهِ وَإِنَّا لَمُؤَاخِذُونَ بِمَا نَتَكَلَّمُ بِهِ ؟ فَقَالَ :
ثَكَلَتْكَ أُمُّكَ يَا مُعَاذُ ، وَهَلْ يَكُوبُ النَّاسَ فِي النَّارِ عَلَى
وُجُوهِهِمْ ، أَوْ قَالَ : عَلَى مَنَاحِرِهِمْ إِلَّا حَصَائِدُ السِّنَتِهِمْ ،
رَوَاهُ التِّرْمِذِيُّ وَقَالَ : حَدِيثٌ حَسَنٌ صَحِيحٌ .

حل لغات :-

يُبَايِعُنِي - مجھے دُور رکھے ، جُنَّةٌ - ڈھال ، تُطْفِئُ - بجھا دیتا ہے ،
مُثَادِيَتَا ہے ، جَوْفُ اللَّيْلِ - رات کا درمیانی حصہ ، تَتَجَاوَى - الگ رہتے
ہیں ، دُور رہتے ہیں ، عُمُودٌ - ستون ، ذِرْوَةٌ - چوٹی ، سَنَامٌ - کوہان ، حَصَائِدُ
(حصیدہ کی جمع) درانتی سے کاٹی ہوئی چیزیں ، نتیجہ ،
ترجمہ :-

حضرت معاذ بن جبل رضی اللہ عنہ سے مروی ہے کہ میں نے عرض کیا یا رسول اللہ!
مجھے ایسا عمل بتائیے جو مجھے جنت میں لے جائے اور جہنم سے دُور رکھے ۔ آپ نے
فرمایا تم نے بہت بڑی بات کا سوال کیا ہے اور یہ بات اس شخص کے لئے آسان
ہے جس کے لئے اللہ تعالیٰ آسان کر دے ۔ اللہ تعالیٰ کی عبادت کرو اور اس کے ساتھ
کسی کو شریک نہ ٹھہراؤ ، نماز قائم کرو ، زکوٰۃ ادا کرو ، رمضان المبارک کے روزے
رکھو ، اور بیت اللہ شریف کا حج کرو ۔ پھر فرمایا کیا میں تمہیں نیکی کے دروازوں کی
راہنمائی نہ کروں ۔ روزہ ڈھال ہے ، صدقہ گناہ کو اس طرح مٹا دیتا ہے جس طرح پانی
آگ کو بجھا دیتا ہے ، اور آدمی کا رات کے درمیان میں نماز پڑھنا ، پھر آیت کریمہ
تلاوت فرمائی ” ان کے پہلو بستروں سے الگ ہو جاتے ہیں “ يَعْمَلُونَ ۔ تک

طاوت فرمائی۔

پھر فرمایا کیا میں تمہیں ستون اور کوہان کی چوٹی نہ بتاؤں؟ میں نے عرض کیا کیوں نہیں یا رسول اللہ! آپ نے فرمایا سب سے بڑا کام اسلام ہے، اس کے ستون نماز ہے اور اس کے کوہان کی چوٹی جہاد ہے۔ پھر فرمایا کیا میں تمہیں ان تمام باتوں کی بنیاد نہ بتاؤں؟ میں نے عرض کیا ہاں کیوں نہیں یا رسول اللہ! آپ نے اپنی زبان مبارک پکڑ کر فرمایا اسے روک رکھو، میں نے عرض کیا۔ اے اللہ کے نبی! کیا ہماری گفست گو پر بھی مواخذہ ہوتا ہے۔ آپ نے فرمایا۔ اے معاذ! تجھے تمہاری ماں روئے۔ لوگوں کو ان کے چہروں کے بل یا فرمایا ان کے نتھنوں کے بل انکی زبانوں سے نکلی ہوئی باتوں کے سوا کون سی چیز گمراہی کی۔

توضیح:- دنیا عمل کی جگہ ہے اور آخرت میں اس کا بدلہ دیا جائے گا۔ نیک لوگوں کے لئے جنت اور بُرے لوگوں کے لئے جہنم تیار کی گئی ہے۔ ہر انسان کی خواہش ہوتی ہے کہ وہ جنت میں جائے اور جہنم سے محفوظ رہے لیکن اس کے لئے ضروری ہے کہ وہ اعمال کئے جائیں جو جنت میں لے جاتے ہیں اور ان کاموں سے پرہیز کیا جائے جن کا نتیجہ دوزخ ہے۔

اس حدیث میں نبی اکرم صلی اللہ علیہ وسلم نے عبادت، نماز، روزہ، حج، اور زکوٰۃ کے علاوہ مزید تین باتوں کا حکم فرمایا ہے۔ (۱) صدقہ (۲) جہاد اور (۳) زبان کی حفاظت۔ علاوہ ازیں اسلام سے کامل وابستگی کی تعلیم بھی فرمائی۔ کیونکہ اسلام درحقیقت اطاعتِ خداوندی کا نام ہے۔ اس حدیث میں خاص طور پر جس بات کا ذکر کیا گیا ہے وہ زبان کی حفاظت ہے کیونکہ زبان قابو میں نہ ہو تو بے شمار خرابیاں اور فساد جنم لیتے ہیں۔ یہی وجہ ہے کہ ایک دوسری حدیث میں حضور علیہ السلام نے فرمایا۔ اچھی بات کرو ورنہ خاموش رہو۔

سوالات

س ۱۷ :- حدیث ۲۲ نقل کر کے اس کا ترجمہ لکھیں اور بتائیں کہ اس حدیث کی روشنی میں "زکوٰۃ بیج، اور جہاد" کی ضرورت باقی نہیں رہتی کیا وجہ ہے ؟

س ۱۸ :- حدیث ۲۳ کے آخری جملے "وَالْقُرْآنُ حُجَّةٌ لَّكَ أَوْ عَلَيْكَ" کے مضمون پر ایک جامع نوٹ لکھیں ؟

س ۱۹ :- حدیث ۲۴ ایک طویل حدیث ہے اس کا خلاصہ اپنے الفاظ میں تحریر کریں ؟

س ۲۰ :- کیا صدقہ صرف مال سے دیا جاتا ہے ؟ یا کسی اور چیز سے بھی پیش کیا جاسکتا ہے۔ اس سلسلے میں حضور صلی اللہ علیہ وسلم کی تعلیم کیا ہے ؟

س ۲۱ :- صدقہ کے بارے میں آپ نے کچھ احادیث پڑھی ہیں۔ مال کے علاوہ جن چیزوں سے صدقہ ادا ہوتا ہے ان کی ایک فہرست بنائیں ؟

س ۲۲ :- حدیث ۲۵ کی روشنی میں نیکی اور برائی کا اسلامی تصور پیش کریں ؟

س ۲۳ :- امیر کی اطاعت کیا اہمیت رکھتی ہے ؟ کیا امیر کی اطاعت مطلقاً ضروری ہے اور اختلافِ اُمت کا فیصلہ کیسے ہوگا ؟

س ۲۴ :- ایک حدیث میں حضور صلی اللہ علیہ وسلم نے جنت میں جانے اور جہنم سے دور رہنے کا طریقہ بتایا ہے وہ کیا ہے ؟ نیز بتائیں کہ اسلام کو دین کی بنیاد قرار دیا گیا ہے اس کی کیا وجہ ہے ؟

س ۲۵ :- مندرجہ ذیل الفاظ کے معانی لکھیں ؟

"مَخْطُوطٌ، صَعِيدٌ، أَهْلُ الْبَدُثُورِ، قَهْلِيلَةٌ، وَدَرٌّ، سُلَامَى، نَوَاجِدٌ"

الحديث الثلاثون

حقوق الله

عَنْ أَبِي ثَعْلَبَةَ الْخُسَنِيِّ جُرْثُومِ بْنِ نَاشِرٍ - رَضِيَ اللَّهُ عَنْهُ - عَنْ رَسُولِ اللَّهِ ﷺ قَالَ : إِنَّ اللَّهَ تَعَالَى فَرَضَ فَرَائِضَ فَلَا تُضَيِّعُوهَا ، وَحَدَّ حُدُودًا فَلَا تَعْتَدُوهَا ، وَحَرَّمَ أَشْيَاءَ فَلَا تَنْتَهِكُوهَا ، وَسَكَتَ عَنْ أَشْيَاءَ رَحْمَةً لَكُمْ غَيْرَ نِسْيَانٍ فَلَا تَبْحَثُوا عَنْهَا . حَدِيثٌ حَسَنٌ رَوَاهُ الدَّرَقُطَنِيُّ وَغَيْرُهُ .
حل لغات :-

فَرَضَ - لازم کیا، عائد کیا، فَرَائِضُ (فَرِیضۃ کی جمع) جن کاموں کا کرنا ضروری ہے، نِسْيَانٌ - بھول، ترجمہ :-

حضرت ابو ثعلبہ خشنی جرثوم بن ناشر رضی اللہ عنہ، رسول اکرم صلی اللہ علیہ وسلم سے روایت کرتے ہیں آپ نے فرمایا اللہ تعالیٰ نے کچھ فرائض مقرر کئے ہیں بس انہیں ضائع نہ کرو اور کچھ حدود مقرر کی ہیں پس اُن سے آگے نہ بڑھو، کچھ اشیاء حرام کی ہیں پس اُن کی خلاف ورزی نہ کرو اور جو بھولے بغیر تم پر رحم فرماتے ہوئے کچھ اشیاء کا ذکر نہیں کیا پس اُن کے بارے میں بحث نہ کرو۔
توضیح :-

اس حدیث میں فرائض کی بجا آوری، شرعی حدود سے تجاوز نہ کرنے اور حرام چیزوں سے پرہیز کا حکم دیا ہے۔ درحقیقت کلمہ طیبہ پڑھنے سے انسان اللہ تعالیٰ کو اپنا معبود اور حقیقی حاکم تسلیم کر لیتا ہے اور رسول اکرم صلی اللہ علیہ وسلم کی عظمت اور آپ کے فیصلوں کے آگے سر تسلیم خم کرنے کا اقرار کرتا ہے لہذا

اب اس کی ذمہ داری ہے کہ اللہ تعالیٰ نے جو کام فرض کئے ہیں انہیں بجالائیے جن کاموں کو حرام کیا ان سے باز رہے۔ اس کی حدود کو پامال نہ کرے۔ اور اس کے رسول صلی اللہ علیہ وسلم کی حکم عدولی نہ کرے۔ اس کے ساتھ ساتھ یہ بھی بتایا گیا کہ کچھ ایسے کام ہیں جنہیں اللہ تعالیٰ نے کسی مہبول کے بغیر جان بوجھ کر بیان نہیں فرمایا تاکہ انسان مشقت اور تکلیف میں مبتلا نہ ہو لہذا ہمیں ایسے کاموں میں بحث کر کے اپنے لئے مشکلات پیدا نہیں کرنی چاہئیں۔

الحديث الحادي والثلاثون

الزهد

عَنْ أَبِي الْعَبَّاسِ سَهْلِ بْنِ سَعْدٍ السَّاعِدِيِّ - رَضِيَ اللَّهُ عَنْهُ - قَالَ : « جَاءَ رَجُلٌ إِلَى النَّبِيِّ ﷺ ، فَقَالَ : يَا رَسُولَ اللَّهِ دُلَّنِي عَلَى عَمَلٍ إِذَا عَمِلْتُهُ أَحَبَّنِي اللَّهُ وَأَحَبَّنِي النَّاسُ ؟ فَقَالَ : « إِزْهَدْ فِي الدُّنْيَا يُحِبُّكَ اللَّهُ وَازْهَدْ فِيمَا عِنْدَ النَّاسِ يُحِبُّكَ النَّاسُ » - حَدِيثٌ حَسَنٌ ، رَوَاهُ ابْنُ مَاجَةَ وَغَيْرُهُ بِأَسَانِيدَ حَسَنَةٍ .

حل لغات :- میری راہنمائی کیجئے ، اِزْهَدْ - تقویٰ اختیار کر، بے رغبت ہو جا، ترجمہ :-

حضرت ابوالعباس سہل بن سعد ساعدی رضی اللہ عنہ سے مروی ہے فرماتا ہے۔ ایک شخص نبی کریم صلی اللہ علیہ وسلم کی خدمت میں حاضر ہو کر عرض کیا

رسول اللہ! مجھے ایسا عمل بتائیے کہ جب میں اسے کروں تو اللہ تعالیٰ مجھ سے محبت کرے اور لوگ بھی مجھ سے محبت کرنے لگیں۔ آپ نے فرمایا دنیا سے بے رغبت ہو جاؤ۔ اللہ تعالیٰ تم سے محبت کرے گا اور جو کچھ لوگوں کے پاس ہے اس سے دلچسپی نہ رکھو لوگ تم سے محبت کریں گے۔

توضیح :-

خوشن بخت لوگ ہمیشہ ایسے اعمال کی تلاش میں رہتے ہیں جن کے بجا آنے سے اللہ تعالیٰ کی محبت حاصل ہو کیونکہ جو لوگ خدا کے محبوب بن جاتے ہیں وہ ہر قسم کے خوف اور غم سے آزاد ہو جاتے ہیں۔

اس حدیث میں اللہ تعالیٰ کی محبت حاصل کرنے کا طریقہ بتایا گیا ہے اور یہ دنیا سے بے رغبتی ہے جسے عام طور پر زہد و تقویٰ کہا جاتا ہے۔ دنیا سے تعلق کا مطلب یہ ہے کہ اس سے اس انداز میں محبت نہ کی جائے کہ اس کی اطاعت اللہ تعالیٰ کو بمسول جائے، مطلقاً دنیوی مال کے حصول سے منع نہیں کیا گیا۔ لوگوں کی محبت حاصل کرنے کے بارے میں بتایا گیا کہ جو کچھ لوگوں کے پاس ہے اس کی حرص نہ کرو، ان کی دولت سے بے نیاز نہ ہو کر ان کی خیر خواہی اور خدمت کرو، وہ تم سے محبت کریں گے۔ دنیا سے کنارہ کشی کی وجہ سے لوگ اولیاء کرام سے محبت کرتے ہیں۔ یہاں یہ بات بھی ذہن نشین رہنی چاہیے کہ دین کی سربلندی کے لئے سیاست میں حصہ لینا اور کسی منصب پر پہنچنا زہد و تقویٰ کے خلاف نہیں کیونکہ ایسے لوگوں کا مقصد دنیا کا حصول نہیں ہوتا۔

الحدیث الثانی والثلاثون

لا ضرر ولا ضرار

عَنْ أَبِي سَعِيدٍ سَعْدِ بْنِ مَالِكٍ بْنِ سِنَانٍ الْخُدْرِيِّ - رَضِيَ
اللَّهُ عَنْهُ - أَنَّ رَسُولَ اللَّهِ ﷺ قَالَ : « لَا ضَرَرَ وَلَا ضِرَارَ » .

حَدِیثُ شَرِیفٌ رَوَاهُ ابْنُ مَاجَهَ وَالذَّارِقُطْنِی وَغَیْرُهُمَا مُسْنَدًا .
وَرَوَاهُ مَالِکٌ فِی مَوْضِعٍ مُرْسَلًا عَنْ عَمْرِو بْنِ یَحْیَی عَنْ اَبِیهِ
عَنِ النَّبِیِّ ﷺ فَاسْتَقَطَ اَبَا سَعِیدٍ . وَلَهُ طَرُقٌ یُقَوِّی بَعْضُهَا
بَعْضًا .

حل لغات :-

ضَرَدٌ - نقصان ، ضَرَارٌ - نقصان پہنچانا ،

ترجمہ :-

حضرت ابو سعید سعد بن مالک بن سنان خدری رضی اللہ عنہ سے
روایت ہے کہ رسول کریم صلی اللہ علیہ وسلم نے فرمایا نہ خود نقصان اٹھاؤ نہ
(دوسروں کو) نقصان پہنچاؤ ۔

توضیح :-

اس حدیث شریف میں معاشرتی امن و سکون کے لئے ایک اہم ہدایت
دی گئی ہے وہ یہ کہ کوئی شخص معاشرے کے کسی بھی فرد کو مالی اور جانی بلکہ کسی قسم کا
بھی نقصان نہ پہنچائے ۔ اور یہ اسی صورت میں ممکن ہے کہ ہر آدمی دوسرے کی جان ،
مال اور عزت کو اسی طرح محترم سمجھے جس طرح اپنی جان ، مال اور عزت کو قابل احترام
و حفاظت سمجھتا ہے ۔ حدیث شریف میں جہاں دوسروں کو نقصان پہنچانے سے
منع کیا گیا وہاں خود نقصان اٹھانے سے بھی روکا گیا ہے ۔ اس کا ایک مطلب تو یہ
ہو سکتا ہے کہ جب تم دوسروں کو نقصان پہنچاؤ گے تو ممکن ہے وہ تمہیں نقصان دیں
لہذا اپنے آپ کو نقصان سے بچانے کے لئے دوسروں کو نقصان پہنچانے سے گریز
کیا جائے ۔ دوسرا مطلب یہ ہوگا کہ تم اتنے سادہ لوح نہ بنو کہ لوگ تمہیں نقصان پہنچاتے
رہیں اور تمہیں خبر تک نہ ہو یا تم اپنے حقوق کے لئے قانونی چارہ جوئی نہ کرو بلکہ تمہیں
چاہیئے کہ ہوشیار رہو تاکہ نقصان نہ اٹھاؤ ۔

الحديث الثالث والثلاثون

البينة

عَنْ ابْنِ عَبَّاسٍ - رَضِيَ اللَّهُ عَنْهُمَا - أَنَّ رَسُولَ اللَّهِ ﷺ قَالَ : « لَوْ يُعْطَى النَّاسُ بِدَعْوَاهُمْ ، لَادَّعَى رِجَالُ أَمْوَالِ قَوْمٍ وَدِمَائِهِمْ ، لَكِنَّ الْبَيِّنَةَ عَلَى الْمُدَّعِي وَالْيَمِينَ عَلَى مَنْ أَنْكَرَ . » حَدِيثٌ حَسَنٌ رَوَاهُ الْبَيْهَقِيُّ وَغَيْرُهُ هَكَذَا ، وَبَعْضُهُ فِي الصَّحِيحَيْنِ .

حل لغات :-

دِمَاءٌ (دَم کی جمع) خون ، اَمْوَالٌ (مال کی جمع) جس چیز کی طرف
دل مائل ہو ، قیمتی چیز ، الْبَيِّنَةُ - گواہ ، الْمُدَّعِي - دعویٰ کرنے والا ، الْيَمِينُ -
قسم ، ترجمہ :-

حضرت عبداللہ ابن عباس رضی اللہ عنہما سے مروی ہے رسول اکرم صلی اللہ علیہ وسلم نے فرمایا : اگر لوگوں کو ان کے دعویٰ کے مطابق دیا جائے تو کچھ لوگ قوم کے مالوں اور خونوں (جانوں) کا دعویٰ کرنے لگیں گے لیکن مدعی کے ذمہ گواہ ہے اور انکار کرنے والے پر قسم ہے ۔

توضیح :-

دنیا میں دو قسم کے انسان ہیں ۔

(۱) حسن اخلاق اور اعلیٰ کردار کے مالک ۔

(۲) بدکردار اور بدطینت لوگ ۔

پہلی قسم کے لوگ اپنی اور دوسرے کی ملکیت میں امتیاز کرتے ہوئے کسی کے

مال کو اپنا قرار دینا نہایت مذموم حرکت سمجھتے ہیں جبکہ دوسری قسم کے لوگ دوسروں کے مال و اسباب کو بھی حاصل کرنے کی کوشش میں رہتے ہیں۔ اگر ایسے لوگوں کو کسی قانون کا پابند نہ کیا جائے تو کوئی بھی کمزور اور بے کس شخص اپنے مال کی حفاظت نہیں کر سکتا۔ لہذا شریعت اسلامیہ نے اس سلسلے میں یہ ضابطہ مقرر کیا کہ کوئی شخص محض دعویٰ کی بنیاد پر کسی چیز کا مالک نہیں بن سکتا جب تک گواہ پیش نہ کرے۔

اسی طرح ممکن ہے کوئی آدمی کسی دوسرے کے مال پر قابض ہو بیٹھے اور مدعی کے گواہ پیش نہ کر سکنے کی صورت میں وہ اس مال کو اپنا سمجھے لہذا اسے قسم اٹھانا ہوگی۔ رہا یہ سوال کہ ممکن ہے بلکہ ایسا ہوتا ہے کہ گواہ، جھوٹی گواہی دیتے ہیں تو اس سلسلے میں پہلے گواہوں کی تصدیق کی جاسکتی ہے اور گواہی میں جھوٹ ثابت ہونے کی صورت میں دنیا میں بھی سزا مقرر ہے اور آخرت میں بھی وہ عذاب کا مستحق ہوگا۔ جھوٹی قسم کا بھی یہی حال ہے۔

الحديث الرابع والثلاثون

النهي عن المنكر

عَنْ أَبِي سَعِيدٍ الْخُدْرِيِّ - رَضِيَ اللَّهُ عَنْهُ - قَالَ :
سَمِعْتُ رَسُولَ اللَّهِ ﷺ يَقُولُ : « مَنْ رَأَى مِنْكُمْ مُنْكَرًا
فَلْيُغَيِّرْهُ بِيَدِهِ ، فَإِنْ لَمْ يَسْتَطِعْ فَبِلِسَانِهِ ، فَإِنْ لَمْ يَسْتَطِعْ
فَبِقَلْبِهِ ، وَذَلِكَ أَضْعَفُ الْإِيمَانِ » ، رَوَاهُ مُسْلِمٌ .

حل لغات :-

مَنْ (اسم موصول جو شخص، مُنْكَرٌ - (اسم مفعول) غیر معروف، اجنبی

برائی، اَضْعَفُ - اسم تفضیل، بہت کمزور،
ترجمہ :-

حضرت ابو سعید خدری رضی اللہ عنہ سے مروی ہے فرماتے ہیں میں نے رسول اکرم صلی اللہ علیہ وسلم کو فرماتے ہوئے سنا کہ تم میں سے جو شخص برائی دیکھے اُسے چاہئے کہ اس کو ہاتھ سے بدل دے۔ اگر اس کی (طاقت) نہ ہو تو زبان سے (بدلے) اگر اس کی طاقت بھی نہ رکھتا ہو تو دل سے (برا جانے)، اور یہ ایمان کا نہایت کمزور درجہ ہے۔
توضیح :-

سرکارِ دو عالم صلی اللہ علیہ وسلم کی تشریف آوری سے پہلے اصلاح معاشرہ، نیکی کے فروغ اور برائی کے خاتمہ کا فریضہ انبیاء کرام علیہم السلام انجام دیتے تھے۔ چونکہ آپ کو آخری نبی بنا کر مبعوث کیا گیا۔ لہذا اب یہ ذمہ داری آپ کی امت کو سونپ دی گئی اور اسی بنیاد پر اسے بہترین امت قرار دیا گیا۔ اللہ تعالیٰ ارشاد فرماتا ہے: ”تم بہترین امت ہو جسے لوگوں (کی بھلائی) کے لئے پیدا کیا گیا تم نیکی کا حکم دیتے اور برائی سے روکتے ہو“ (سورۃ آل عمران: آیت ۱۰۹)

بنابریں امت مسلمہ کے ہر فرد کی ذمہ داری ہے کہ جب برائی دیکھے تو اس کو معاشرے سے دور کر دے اگر برسرِ اقتدار ہے یا کسی طرح کا بھی اختیار حاصل ہے اور عملاً اس کو روک سکتا ہے تو روک دے۔ مثلاً کسی ادارے یا ملک کا سربراہ ہے تو ایک آرڈی ننس کے ذریعے برائی کا قلع قمع کر سکتا ہے۔ اگر اس کے ہاتھ میں طاقت نہیں لیکن اس کے پاس اسٹیج یا قلم ہے تو اپنے خطابات اور قلم کو برائی کے خاتمہ کے لئے استعمال کرے اس کے علاوہ میل جول کی صورت میں اپنی زبان کے ذریعے اصلاح کی کوشش کرے اور یہ صورت بھی ممکن نہ ہو تو کم از کم اس سے نفرت کا اظہار کرے دل سے برا جانے۔ اگر اس بات کا برائی کرنے والے پر اثر نہ بھی ہو تو کم از کم اسے ثواب ضرور ملے گا اور ممکن ہے وہ اس کے روپے کو دیکھ کر برائی سے باز آجائے۔ چونکہ

عمل ایمان کا نتیجہ ہوتا ہے لہذا عمل کے اعلیٰ اور ادنیٰ ہونے کو ایمان کے کامل یا ضعیف ہونے سے تعبیر کیا جاتا ہے۔

الحديث الخامس والثلاثون

آداب اجتماعية

عَنْ أَبِي هُرَيْرَةَ - رَضِيَ اللَّهُ عَنْهُ - قَالَ : قَالَ رَسُولُ اللَّهِ ﷺ : « لَا تَحَاسَدُوا ، وَلَا تَنَاجَشُوا ، وَلَا تَبَاغَضُوا ، وَلَا تَدَابَرُوا ، وَلَا يَبِعْ بَغْضُكُمْ عَلَى بَيْعِ بَغْضٍ ، وَكُونُوا عِبَادَ اللَّهِ إِخْوَانًا . الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَكْذِبُهُ ، وَلَا يَحْقِرُهُ ، التَّقْوَى هَهُنَا ، وَيُشِيرُ إِلَى صَدْرِهِ ثَلَاثَ مَرَّاتٍ ، بِحَسَبِ أَمْرٍ مِنْ الشَّرِّ أَنْ يَحْقِرَ أَخَاهُ الْمُسْلِمَ كُلُّ الْمُسْلِمِ عَلَى الْمُسْلِمِ حَرَامٌ : دَمُهُ وَمَالُهُ وَعِرْضُهُ » رَوَاهُ مُسْلِمٌ .

حل لغات :-

لَا تَحَاسَدُوا - (جمع مذکر حاضر فعل نہیں باب تفاعل) ایک دوسرے پر حسد نہ کرو ، لَا تَنَاجَشُوا - مادہ اشتقاق تَنَجَشٌ ہے جس کا مطلب قیمت بڑھانے کے لئے بولی نہ دو ، لَا تَبَاغَضُوا ، مادہ اشتقاق بُغَضٌ ہے ، ایک دوسرے سے دشمنی نہ رکھو ، لَا تَدَابَرُوا ، دُبُور سے بنا ہے ایک دوسرے سے پیٹھ نہ پھيرو ، إِخْوَانٌ - بھائی ،

ترجمہ :-

حضرت ابو ہریرہ رضی اللہ عنہ سے مروی ہے فرماتے ہیں۔ رسول اکرم صلی اللہ

علیہ وسلم نے فرمایا ایک دوسرے پر حسد نہ کرو، محض قیمت بڑھانے کے لئے بولی نہ دو، ایک دوسرے سے دشمنی نہ کرو اور نہ ہی ایک دوسرے سے پیٹھ پھیرو، تم میں سے کوئی شخص کسی کے سودے پر سودا نہ کرے، اسے اللہ کے بندو! بھائی بھائی ہو جاؤ، مسلمان، مسلمان کا بھائی ہے نہ اس پر ظلم کرتا ہے نہ اسے ذلیل کرتا ہے نہ اس سے جھوٹ بولتا ہے اور نہ ہی اسے حقیر جانتا ہے۔ آپ نے اپنے سینہ مبارک کی طرف اشارہ کرتے ہوئے تین بار فرمایا، تقویٰ یہاں ہے، انسان کے بُرا ہونے کے لئے اتنا ہی کافی ہے کہ وہ اپنے مسلمان بھائی کو حقیر جانے، ہر مسلمان پر دوسرے مسلمان کا خون، مال اور عزت حرام ہے۔

توضیح :-

یہ حدیث ایک صاف ستھرے معاشرے کی تشکیل کے بنیادی اصول فراہم کرتی ہے اس میں نبی اکرم صلی اللہ علیہ وسلم نے ان چند برائیوں سے منع فرمایا جو باہمی رنجش کا باعث بنتی اور معاشرتی سکون کو تباہ و برباد کر دیتی ہیں۔ حسد کا مطلب ہے کہ دوسرے کو جو نعمت ملی ہے اس کے ازالہ کی تمنا اور دعا کی جائے، رنجش کا مطلب محض قیمت بڑھانے کے لئے بولی دینا ہے جبکہ خرید نامقصد نہ ہو۔ ایسا شخص دوسرے مسلمانوں کو نقصان پہنچاتا ہے، باہمی عداوت و نفرت اور ایک دوسرے سے ناراض رہنا، تکبر، خود پسندی اور دوسرے مسلمان کو اپنا غیر سمجھنے کی علامت ہے۔ اسی طرح اگر کسی شخص نے سودا کر لیا ہو تو اس پر سودا کرنا پہلے خریدار کی حوصلہ شکنی اور دل آزاری کا موجب ہے۔ ان تمام بیماریوں اور ان جیسی تمام خرابیوں کا واحد حل یہ ہے کہ تمام مسلمان ایک دوسرے کو اپنا بھائی سمجھیں۔ اسی بنیاد پر بھائی چارے کی فضا پیدا ہوگی اور ہر شخص دوسرے کی جان، مال اور عزت کی اسی طرح حفاظت کرے گا جس طرح اپنی جان، مال اور عزت کی حفاظت ضروری سمجھتا ہے اس کے ساتھ ساتھ حضور

علیہ السلام نے دل کی صفائی اور طہارت کی اہمیت کو بیان فرمایا اور بتایا کہ محض ظاہری حرکات و سکنات تقویٰ انہیں بلکہ دل کا خلوص اور پاکیزگی ہی اصل تقویٰ ہے۔ پھر اس کے اثرات انسانی جسم پر مرتب ہوتے ہیں۔

الحديث السادس والثلاثون

عَنْ أَبِي هُرَيْرَةَ - رَضِيَ اللَّهُ عَنْهُ - عَنِ النَّبِيِّ ﷺ
قَالَ : مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ
عَنْهُ كُرْبَةً مِنْ كُرْبِ يَوْمِ الْقِيَامَةِ ، وَمَنْ يَسَّرَ عَلَى مُعْسِرٍ يَسِّرَ
اللَّهُ عَلَيْهِ فِي الدُّنْيَا وَالْآخِرَةِ ، وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا
وَالْآخِرَةِ ، وَمَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ بِهِ
طَرِيقًا إِلَى الْجَنَّةِ . وَمَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ ،
يَتْلُونَ كِتَابَ اللَّهِ وَيَتَدَارَسُونَهُ بَيْنَهُمْ إِلَّا نَزَلَتْ عَلَيْهِمُ
السَّكِينَةُ ، وَغَشِيَتْهُمُ الرَّحْمَةُ ، وَحَفَّتْهُمُ الْمَلَائِكَةُ ، وَذَكَرَهُمُ
اللَّهُ فِيمَنْ عِنْدَهُ ، وَمَنْ بَطَأَ بِهِ عَمَلُهُ لَمْ يُسْرِعْ بِهِ نَسَبُهُ
رَوَاهُ مُسْلِمٌ بِهَذَا اللَّفْظِ .

حل لغات :-

كُرْبَةً :- غم سختی ، كُرْبٌ - (كُرْبَةً کی جمع) سختیاری
مُعْسِرٌ - تنگ دست ، طَرِيقٌ - راستہ ، بُيُوتٌ (بیت کی جمع)
السَّكِينَةُ - سکون ، چین ،

ترجمہ :-

حضرت ابو ہریرہ رضی اللہ عنہ سے مروی ہے، نبی اکرم صلی اللہ علیہ وسلم نے فرمایا جس نے کسی مومن سے دنیا کی سختیوں میں سے ایک سختی دُور کی، اللہ تعالیٰ اس سے قیامت کی سختیوں میں سے ایک سختی دُور فرمائے گا، اور جس نے کسی تنگ دست کو آسانی بہم پہنچائی۔ اللہ تعالیٰ اسے دنیا اور آخرت میں آسانی عطا فرمائے گا۔ اور جس نے کسی مسلمان کی پردہ پوشی کی اللہ تعالیٰ دنیا اور آخرت میں اس کی پردہ پوشی فرمائے گا، جو شخص تلاش علم میں کسی راستے پر چلا اللہ تعالیٰ اس کے سبب اُس کے لئے جنت کا راستہ آسان کر دیتا ہے اور اللہ کے گھروں میں سے کسی گھر میں کوئی قوم جمع نہیں ہوتی کہ وہ کتاب اللہ کی تلاوت کریں اور اسے آپس میں پڑھیں پڑھائیں مگر اُن پر سکون نازل ہوتا ہے۔ رحمت اُن کو ڈھانپ لیتی ہے اور فرشتے اُن پر سایہ فگن ہوتے ہیں اور اللہ تعالیٰ اپنی بارگاہ میں اُن کا ذکر فرماتا ہے اور جس آدمی کا عمل تاخیر کرے اُس کا نسب اُس کے لئے جلدی نہیں کرتا۔ (صحیح مسلم)

توضیح :-

اس حدیث شریف میں بنیادی طور پر تین باتیں بیان کی گئی ہیں۔

(۱) مسلمان کی خیر خواہی اور اس سے ہمدردی کا سلوک۔

(۲) علم کی تلاش اور اس کا اجر۔

(۳) عمل کے بغیر نسب غیر مفید ہے۔

تمام مسلمان ایک دوسرے سے اس طرح پیوستہ اور متعلق ہیں

جس طرح ایک جسم کے مختلف اعضاء باہم ملے ہوئے ہیں۔ کسی ایک عضو کو تکلیف پہنچتی ہے تو تمام جسم بے خوابی کا شکار ہو جاتا ہے اور اس تکلیف کو محسوس کرتا ہے۔ لہذا اگر کوئی مسلمان سختی میں مبتلا ہو تو ہمارا فرض ہے کہ اس کی سختی کو دُور کریں اور اس سلسلے میں اسے جس قسم کی مدد درکار ہو بہم پہنچائیں۔ اس سے جہاں

اخلاقی فرض کی ادائیگی ہوگی وہاں قیامت کے دن اللہ تعالیٰ کی طرف سے خصوصی مدد بھی حاصل ہوگی۔ اسی طرح دوسروں کی تنگدستی دور کرنا، بھوک، پیاس، علاج معالجے وغیرہ میں ان کا تعاون کرنا بھی مسلمان کا فرض ہے۔ اگر کسی مسلمان میں عیب دیکھا جائے تو اسے پھیلانے کی بجائے چھپایا جائے۔ البتہ یہ بات یاد رہے کہ قومی مجرم کا جرم واضح کرنا ضروری ہے تاکہ عام لوگ اس کی ایذا رسانی سے محفوظ ہوں۔

حدیث کے دوسرے حصے میں علم کی فضیلت بیان کرتے ہوئے ارشاد فرمایا کہ طالب علم جب تلاش علم میں نکلتا ہے تو یوں سمجھیں کہ وہ جنت کے راستے پر چل رہا ہے۔ اور جب کچھ لوگ علم سیکھنے سکھانے اور تلاوت قرآن کے لئے کسی مسجد یا مکتب میں بیٹھتے ہیں تو ان پر اللہ تعالیٰ کی رحمت کا نزول ہوتا ہے اور فرشتے ان پر اپنے پر پھیلاتے ہیں۔ گویا طالب علم کا بہت بڑا مقام ہے لیکن اس سے وہ علم مراد ہے جس سے خدا کی معرفت حاصل ہو اور خلق خدا کو فائدہ پہنچے۔

حدیث کے تیسرے حصے میں ایک اہم بات کو واضح فرمایا وہ یہ کہ بلاشبہ بزرگوں سے نسبت کا فائدہ پہنچتا ہے لیکن یہ ان لوگوں کے لئے ہے جو نیک اعمال کرتے ہیں لہذا جو بے عمل یا بدکار ہے اور اس کا عمل اسے جنت سے روک رہا ہے اس کا نسب اسے جنت میں لے جانے کی جلدی نہیں کرے گا۔ البتہ عمل کے ساتھ نسبت انسان کی عظمت کو چار چاند لگا دیتی ہے۔

الحديث السابع والثلاثون

كرم الله

عَنِ ابْنِ عَبَّاسٍ - رَضِيَ اللَّهُ عَنْهُ - عَنْ رَسُولِ اللَّهِ ﷺ
فِيمَا يَرْوِيهِ عَنْ رَبِّهِ تَبَارَكَ وَتَعَالَى قَالَ : « إِنَّ اللَّهَ كَتَبَ
الْحَسَنَاتِ وَالسَّيِّئَاتِ ، ثُمَّ بَيَّنَ ذَلِكَ ، فَمَنْ هَمَّ بِحَسَنَةٍ فَلَمْ
يَعْمَلْهَا كَتَبَهَا اللَّهُ عِنْدَهُ حَسَنَةً كَامِلَةً ، وَإِنْ هَمَّ بِهَا فَعَمَلَهَا
كَتَبَهَا اللَّهُ عِنْدَهُ عَشْرَ حَسَنَاتٍ إِلَى سَبْعِمِائَةٍ ضَعْفٍ إِلَى أَضْعَافٍ
كَثِيرَةٍ ، وَإِنْ هَمَّ بِسَيِّئَةٍ فَلَمْ يَعْمَلْهَا كَتَبَهَا اللَّهُ عِنْدَهُ حَسَنَةً
كَامِلَةً ، وَإِنْ هَمَّ بِهَا فَعَمَلَهَا كَتَبَهَا اللَّهُ سَيِّئَةً وَاحِدَةً » . رَوَاهُ
الْبُخَارِيُّ وَمُسْلِمٌ فِي صَحِيحَيْهِمَا بِهَذِهِ الْحُرُوفِ .

فَانْظُرْ يَا أَخِي وَفَقْنَا اللَّهَ وَإِيَّاكَ إِلَى عَظِيمِ لُطْفِ اللَّهِ تَعَالَى
وَتَأَمَّلْ هَذِهِ الْأَلْفَافَ ، وَقَوْلُهُ « عِنْدَهُ » إِمَارَةً إِلَى الْإِعْتِنَاءِ بِهَا
وَقَوْلُهُ « كَامِلَةً » لِلتَّأْكِيدِ وَشِدَّةِ الْإِعْتِنَاءِ بِهَا ، وَقَالَ فِي
السَّيِّئَةِ الَّتِي هَمَّ بِهَا ثُمَّ تَرَكَهَا : « كَتَبَهَا اللَّهُ عِنْدَهُ حَسَنَةً
كَامِلَةً » فَأَكْثَرَهَا بِكَامِلَةٍ ، « وَإِنْ عَمَلَهَا كَتَبَهَا سَيِّئَةً وَاحِدَةً »
فَأَكْثَرَهَا بِوَاحِدَةٍ وَلَمْ يُؤَكِّدْهَا بِكَامِلَةٍ ، فَاللَّهُ الْحَمْدُ
وَالْمِنَّةُ سُبْحَانَهُ لَا نُحْصِي ثَنَاءً عَلَيْهِ ، وَبِاللَّهِ التَّوْفِيقُ .

حل لغات :-

الْحَسَنَاتُ (حسنة کی جمع) بھلائیوں، اعمال صالحہ، السَّيِّئَاتُ -

(سَيِّئَةٌ کی جمع) برائیاں، اَضْعَافٌ - (دَضْعَفٌ کی جمع) کئی گنا،
ترجمہ :-

حضرت عبداللہ ابن عباس رضی اللہ عنہما نبی اکرم صلی اللہ علیہ وسلم سے روایت کرتے ہیں آپ نے اللہ تعالیٰ کی طرف سے نقل کرتے ہوئے ارشاد فرمایا۔ ”بے شک اللہ تعالیٰ نے نیکیاں اور برائیاں لکھ دیں پھر اسے بیان فرمایا کہ جس شخص نے نیکی کا ارادہ کیا لیکن اس پر عمل نہ کیا اللہ تعالیٰ اسے اپنے ہاں ایک کامل نیکی لکھتا ہے اور اگر اس کا ارادہ کر کے عمل بھی کیا تو اللہ تعالیٰ دس نیکیوں سے لے کر سات سو گنا بلکہ کئی گنا زیادہ لکھتا ہے۔ اور اگر برائی کا ارادہ کرے لیکن اُس پر عمل نہ کرے تو اللہ تعالیٰ اسے اپنے نزدیک ایک نیکی لکھتا ہے اور اگر ارادہ کرنے کے بعد اس پر عمل بھی کرے تو اس کے لئے ایک گناہ لکھتا ہے۔

حضرت امام نووی رحمہ اللہ فرماتے ہیں :-
”اے بھائی! دیکھ اللہ تعالیٰ ہمیں اور تجھے اپنے عظیم لطف و کرم کی توفیق عطا فرمائے ان الفاظ میں غور و فکر کر، آپ کا ارشاد ”عِنْدَهُ“ اس کے خاص اہتمام کی طرف اور ”كَامِلَةً“ کے الفاظ تاکید اور نہایت اہتمام کی طرف اشارہ ہے جس برائی کا ارادہ کیا اور اس پر عمل نہ کیا اس کے بارے میں فرمایا اللہ تعالیٰ اس کے لئے کامل نیکی لکھتا ہے اسے ”كَامِلَةً“ کے لفظ سے مؤکد کیا اور اگر عمل بھی کرے تو ایک برائی لکھتا ہے تو ”وَاحِدَةً“ کے لفظ سے قلت کی طرف اشارہ کیا اور ”كَامِلَةً“ سے مؤکد نہ کیا۔ اللہ ہی کے لئے حمد ہے اور اُس پاک ذات کا احسان ہے ہم اس کی تعریف نہیں کر سکتے۔“
توضیح :-

اس حدیث شریف میں اللہ تعالیٰ کی رحمت اور کرم کا ذکر ہے کسی بھی مرحلے پر انسان بارگاہِ خداوندی سے نامراد نہیں لوٹتا۔ اس کا کس قدر کرم ہے کہ نیکی کا صرف

ارادہ کیا جائے عمل نہ بھی کرے تو پوری نیکی کا ثواب ملتا ہے اور عمل کرنے کی صورت میں سات سو گنا سے بھی زیادہ جس قدر چاہے عطا فرمائے۔ برائی کی نیت پر نہ صرف یہ کہ وہ معاف کر دیتا ہے بلکہ بُرے عمل سے رُک جانے کی وجہ سے کامل نیکی کا ثواب عطا فرماتا ہے۔ اور اگر برائی کو عمل میں لایا جائے تو صرف ایک برائی نامہ اعمال میں لکھی جاتی ہے۔ اب یہ انسان کی کوتاہی ہے کہ وہ رحمتِ خداوندی کے مٹھا ٹھیس مارتے ہوئے سمندر سے سیراب نہ ہو اور محرومی کا شکار رہے۔

الحديث الثامن والثلاثون

غضب الله ورضاه

عَنْ أَبِي هُرَيْرَةَ - رَضِيَ اللَّهُ عَنْهُ - قَالَ : قَالَ رَسُولُ اللَّهِ ﷺ : « إِنْ اللَّهُ تَعَالَى قَالَ : مَنْ عَادَى لِي وَلِيًّا فَقَدْ آذَنَنِي بِالْحَرْبِ ، وَمَا تَقَرَّبَ إِلَيَّ عَبْدِي بِشَيْءٍ أَحَبُّ إِلَيَّ مِمَّا افْتَرَضْتُهُ عَلَيْهِ ، وَلَا يَزَالُ عَبْدِي يَتَقَرَّبُ إِلَيَّ بِالنُّوَافِلِ حَتَّى أُحِبَّهُ ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا ، وَلَئِنْ سَأَلَنِي لَا أُعْطِيَنَّهُ ، وَلَئِنْ اسْتَعَاذَنِي لَا أُعِذَّنَّهُ ، رَوَاهُ الْبُخَارِيُّ .

حل لغات :-

وَلِيٌّ - دوست ، مددگار ، قریبی ، حَرْبٌ - لڑائی ، لَا يَزَالُ - ہمیشہ مسلسل۔

ترجمہ :-

”حضرت ابوہریرہ رضی اللہ عنہ سے مروی ہے — کہ رسول اکرم صلی اللہ علیہ وسلم نے فرمایا۔ بے شک اللہ تعالیٰ نے فرمایا جو شخص میرے کسی دوست سے دشمنی کرے میں اسے لڑائی کا چیلنج کرتا ہوں اور مجھے فرائض سے زیادہ کوئی چیز پسند نہیں جس کے ساتھ بندہ سیراقرب حاصل کرے اور بندہ نوافل کے ذریعے مسلسل میرے قریب ہوتا ہے حتیٰ کہ میں اُسے محبوب بنا لیتا ہوں۔ پس جب میں اس سے محبت کرتا ہوں تو اس کے کان ہو جاتا ہوں جس سے وہ سنتا ہے، اس کی آنکھ بن جاتا ہوں جس سے وہ دیکھتا ہے اس کا ہاتھ ہو جاتا ہوں جس سے وہ پکڑتا ہے اور اُس کا پاؤں بن جاتا ہوں جس سے وہ چلتا ہے اور اگر وہ مجھ سے کچھ مانگے تو ضرور عطا کرتا ہوں اور اگر وہ میری پناہ چاہے تو اسے پناہ دیتا ہوں“

توضیح :-

اس حدیث شریف میں اللہ تعالیٰ کے دوستوں اور برگزیدہ بندوں کا تذکرہ ہے۔ نیز فرض کی اہمیت اور نوافل کے فوائد کا بیان ہے۔ جب کوئی شخص اللہ تعالیٰ کے احکام بجالاتا اور تقویٰ اختیار کرتا ہے تو وہ اللہ تعالیٰ کا دوست بن جاتا ہے جسے ولی کہا جاتا ہے۔ ولی کی عظمت اور مرتبہ اس حدیث میں یوں بیان کیا گیا کہ جو شخص اللہ تعالیٰ کے ولی سے دشمنی کرتا ہے خود اللہ تعالیٰ اُسے لڑائی کی دعوت دیتا ہے یعنی وہ آدمی اللہ تعالیٰ کے ہاں نہایت پسندیدہ ہے۔ اسی طرح جب کوئی شخص مقام ولایت پر فائز ہوتا ہے تو اس کے دیکھنے، سُننے، چلنے، پھرنے اور پکڑنے میں اللہ تعالیٰ کی خصوصی قوت کارفرما ہوتی ہے۔ اللہ تعالیٰ جسم اور جسمانی اعضاء سے پاک ہے۔ حدیث کا مطلب یہ ہے کہ وہ انسان قدرت خداوندی کا مظہر ہوتا ہے۔ یہی وجہ ہے کہ اولیاء کرام کسی سائنسی آلے کے بغیر بھی سزارور ہسل، دُور سے مات سنتے، دیکھتے اور معلومات حاصل کر لیتے ہیں اور ہزاروں

میل کا فاصلہ ایک آن میں طے کر لیتے ہیں۔ حدیث شریف کے ان الفاظ کا مطلب یہ بھی ہو سکتا ہے کہ ولی کی جسمانی حرکات اللہ تعالیٰ کے حکم کے تابع ہوتی ہیں وہ اللہ تعالیٰ کی ذات میں فنا ہو جاتا ہے اور اب اس کے حکم کے بغیر اس کے ہاتھ، پاؤں، آنکھیں اور کان وغیرہ حرکت نہیں کرتے۔ اسی طرح ولی کو اس قدر قرب حاصل ہوتا ہے کہ وہ بارگاہِ خداوندی میں جو بھی سوال کرے پورا ہوتا ہے۔ مزاراتِ مقدسہ پر جا کر اولیاء کرام کے وسیلے سے بارگاہِ خداوندی میں دعا کرنے کی حکمت بھی یہی ہے کہ اس طرح قبولیت کی امید بڑھ جاتی ہے۔ حدیث شریف میں فرائض کی اہمیت کو بھی اجاگر کیا گیا ہے یعنی کوئی شخص فرائض چھوڑ کر قرب خداوندی حاصل نہیں کر سکتا۔ فرض عبادت کے بعد نوافل کی طرف توجہ کی جائے۔ یقیناً نوافل فائدہ بخش ہیں جیسے حدیث شریف میں بتایا گیا لیکن پہلے فرائض کی ادائیگی ضروری ہے

الحديث التاسع والثلاثون

ما لا اثم فيه

عَنْ ابْنِ عَبَّاسٍ - رَضِيَ اللَّهُ عَنْهُمَا - أَنَّ رَسُولَ اللَّهِ (ﷺ) قَالَ: مَنْ كَانَ اللَّهُ تَجَاوَزَ لِي عَنْ أَمْرِي الْخَطَا وَالنِّسْيَانُ وَمَا اسْتَكْرَفُوا عَلَيْهِ، حَدِيثٌ حَسَنٌ. رَوَاهُ ابْنُ مَاجَةَ وَابْنُ أَبِي حَتْمٍ وَغَيْرُهُمَا.

حل لغات :-

الْخَطَا - غلطى ، النِّسْيَانُ - بھول ،

ترجمہ :-

حضرت عبداللہ ابن عباس رضی اللہ عنہما سے مروی ہے کہ رسول کریم

صلی اللہ علیہ وسلم نے فرمایا۔ بے شک اللہ تعالیٰ نے میری امت کی خطا، بھول اور اس چیز سے درگزر فرمایا جس پر اسے مجبور کیا جائے۔“

توضیح :-

عمل کی تین صورتیں ہوتی ہیں (۱) جان بوجھ کر کرنا اُسے قصہ کہتے ہیں (۲) غلطی سے کام کا ہو جانا مثلاً روزہ دار کلی کر رہا تھا غلطی سے پانی اندر چلا گیا اسے خطا کہا جاتا ہے (۳) نسیان یعنی بھول کر کوئی کام کرنا مثلاً روزہ یاد نہ رہے اور کھانا پینا شروع کر دے۔ جان بوجھ کر گناہ کیا اور سچے دل سے توبہ کر لی تو اسے معاف کر دیا جائے گا اور توبہ نہ کی تو اللہ تعالیٰ کی مرضی ہے چاہے تو معاف کر دے اور چاہے تو سزا دے، یہ بھی واضح رہے کہ شرک اور کفر بغیر توبہ کے معاف نہیں ہوتا، البتہ غلطی، بھول اور کسی کی طرف سے زبردستی کی صورت میں انسان مجبور ہوتا ہے۔ لہذا ان صورتوں میں گنہ گار نہ ہو گا۔ البتہ دنیا میں شرعی احکام کا نفاذ ان صورتوں میں بعض اوقات ہوتا ہے۔ مثلاً بھول کر روزے کی حالت میں کھانے پینے سے قضا لازم نہیں آئے گی جبکہ غلطی سے ٹوٹے تو قضا ہو گی۔ نماز میں کلام بھول کر ہو تب بھی نماز ٹوٹ جائے گی۔ اس تفصیل کے لئے کتب فقہ کی طرف رجوع کیا جائے۔

الحديث الأربعون

قصر الأمل

عَنْ ابْنِ عُمَرَ - رَضِيَ اللَّهُ عَنْهُمَا - قَالَ : أَخَذَ رَسُولُ اللَّهِ ﷺ بِمَنْكَبِي فَقَالَ : « كُنْ فِي الدُّنْيَا كَأَنَّكَ غَرِيبٌ أَوْ غَابِرٌ سَبِيلٍ . وَكَانَ ابْنُ عُمَرَ - رَضِيَ اللَّهُ عَنْهُمَا - يَقُولُ : إِذَا أَمْسَيْتَ فَلَا تَنْتَظِرِ الصُّبْحَ ، وَإِذَا أَصْبَحْتَ فَلَا تَنْتَظِرِ

المساء . وَخُذْ مِنْ صِحَّتِكَ لِمَرَضِكَ ، وَمِنْ حَيَاتِكَ لِمَوْتِكَ «
رَوَاهُ الْبُخَارِيُّ .

حل لغات :-

مَشْكَبِيَّ - اصل میں مَنَكَبِيَّ ، مَنَكَبُ کا تشبیہ تھا یا بے تکلم
کی طرف اضافت کی وجہ سے تشبیہ کا نون گر گیا اور یار کا یار میں ادغام ہو
گیا ، میرے دونوں کاندھے ، غَرِيبُ - مسافر ، غَابِرُ سَبِيلٍ ، راستہ
عبور کرنے والا ، الصَّبَاحُ - صبح ، الْمَسَاءُ - شام ،

ترجمہ :-

حضرت عبداللہ ابن عمر رضی اللہ عنہما سے مروی ہے ، فرماتے ہیں نبی اکرم
صلی اللہ علیہ وسلم نے میرے کاندھوں کو پکڑ کر فرمایا - دنیا میں یوں رہو کہ گویا
تم مسافر ہو یا راستہ عبور کرنے والے - اور حضرت عبداللہ بن عمر رضی اللہ عنہما فرمایا
کرتے تھے جب تم شام کرو تو صبح کی انتظار نہ کرو اور جب صبح کرو تو شام کی
انتظار نہ کرو ، اپنی صحت سے بیماری کے لئے اور زندگی سے موت کے لئے حصہ
حاصل کرو -

توضیح :-

انسان کی دنیوی زندگی ، عارضی اور فانی ہے حقیقی اور دائمی زندگی آخرت
کی زندگی ہے جو بھی انسان پیدا ہوتا ہے اپنی مقررہ زندگی گزارنے کے بعد اس
دنیا سے رخصت ہو جاتا ہے -

لہذا ہر انسان کو دنیا میں مسافر کی طرح رہنا چاہیے کہ وہ جہاں جاتا ہے
اس مقام سے دل نہیں لگاتا بلکہ اپنے گھر کی فکر میں رہتا ہے - ہم بھی اس دنیا سے
محبت کرنے کی بجائے حسب ضرورت اس سے تعلق رکھیں اور حقیقی زندگی کے
لئے سامان فراہم کریں جو عبادت کی صورت میں حاصل ہوتا ہے -

نیز انسان جب صحتمند ہوتا ہے تو اسے عمل کی قوت حاصل ہوتی ہے۔ بیماری کی صورت میں وہ عمل نہیں کر سکتا۔ لہذا اسے حالتِ صحت میں اس قدر عمل کرنا چاہیے کہ بیماری کے دنوں کے لئے بھی کفایت کر سکے۔ اسی طرح زندگی میں عمل ہو سکتا ہے مرنے کے بعد عمل کا سلسلہ منقطع ہو جاتا ہے لہذا انسان جب تک زندہ رہے اعمالِ صالحہ کی ادائیگی کے لئے بھرپور جدوجہد کرے۔

الحديث الحادي والأربعون

ہوۃ المؤمن

عَنْ أَبِي مُحَمَّدٍ عَبْدِ اللَّهِ بْنِ عَمْرٍو بْنِ الْعَاصِ - رَضِيَ اللَّهُ عَنْهُمَا - قَالَ : قَالَ رَسُولُ اللَّهِ ﷺ : « لَا يُؤْمِنُ أَحَدُكُمْ حَتَّى يَكُونَ هَوَاهُ تَبَعًا لِمَا جِئْتُ بِهِ » حَدِيثٌ حَسَنٌ صَحِيحٌ .
رَوَاهُ فِي كِتَابِ الْحُجَّةِ بِإِسْنَادٍ صَحِيحٍ .

حل لغات :-

هَوَاهُ - اس کی خواہش ، متبع - تابع ، پیچھے ، زیر اثر ، ترجمہ :-

حضرت ابو محمد عبد اللہ بن عمرو بن عاص رضی اللہ عنہما سے مروی ہے فرماتے ہیں ، رسول اکرم صلی اللہ علیہ وسلم نے فرمایا - تم میں سے کوئی شخص اس وقت تک مومن نہیں ہو سکتا جب تک اس کی خواہش میرے لائے ہوئے دین کے تابع نہ ہو جائے ۔

توضیح :-

یہ حدیث تزکیہ نفس ، اعمالِ صالحہ اور اخلاقِ حسنہ کی اصل ہے کیونکہ

اس میں شرعی احکام کی تعمیل اور خواہشات نفسانیہ کو چھوڑنے کا حکم ہے۔ ایمان دل سے تصدیق کا نام ہے لیکن اس کی تکمیل اعمال صالحہ سے ہوتی ہے۔ یعنی اچھے اعمال ایمان کی تصدیق کرتے ہیں۔ مومن ایمان لا کر جب اللہ تعالیٰ کی حاکمیت اور رسول اکرم صلی اللہ علیہ وسلم کی نبوت کو تسلیم کرتا ہے تو اب ضروری ہے کہ وہ اللہ تعالیٰ اور رسول اکرم صلی اللہ علیہ وسلم کے ارشادات کے مقابلے میں اپنی خواہشات کو چھوڑ دے۔ اگر وہ ایسا نہیں کرتا تو گویا اس کے ایمان میں نقص ہے اگر ایسا نہ ہوتا تو وہ احکام شرع پر اپنی مرضی کو ترجیح نہ دیتا۔

سوالات

س ۱ :- اللہ تعالیٰ نے بعض کام فرض کئے ہیں۔ بعض حدود مقرر کی ہیں۔ کچھ اشیا حرام کی ہیں اور بعض کے بارے میں کچھ بھی بیان نہیں کیا۔ حدیث شریف میں ان تمام باتوں کے بارے میں کیا احکام دیئے گئے ہیں؟

س ۲ :- حدیث کی روشنی میں بتائیے کہ اللہ تعالیٰ اور لوگوں کی محبت کیسے حاصل کی جاسکتی ہے۔ نیز ”زہد“ کا لغوی اور شرعی معنی لکھیں؟

س ۳ :- عدالت میں دعویٰ دائر کرنے کی صورت میں مدعی اور مدعا علیہ پر کیا ذمہ داری عائد ہوتی ہے؟ اور اگر یہ ذمہ داری نہ ہوتی تو کیا نقصان ہوتا۔ حدیث کی روشنی میں بیان کیجئے؟

س ۴ :- برائی کو دور کرنا ہم سب کی ذمہ داری ہے۔ لیکن اقتدار صرف چند لوگوں کے پاس ہوتا ہے۔ باقی لوگ یہ ذمہ داری کیسے پوری کریں گے؟

س ۵ :- حدیث ۳۵ کا ترجمہ کیجئے اور اس میں جتنے افعال کا بیان ہے ان کی الگ الگ توضیح کریں؟

س ۶ :- حدیث ۳۶ میں بنیادی طور پر کتنے اور کون کون سے موضوعات بیان

کئے گئے ہیں؟ وضاحت کریں۔

س ۷:۔ مندرجہ ذیل الفاظ کا ترجمہ کیجئے اور اعراب لگائیے۔؟

”عن ابن عباس رضی اللہ عنہما الخ“ (حدیث ۷۷)

س ۸:۔ حدیث ۷۷ میں ”اولیائے کرام“ کی عظمت کا ذکر ہے۔ اس کی روشنی میں بتائیے کہ ”مقام ولایت“ کیسے حاصل ہوتا ہے اور ولی کا مقام کیا ہے؟

س ۹:۔ ”إِنَّ اللَّهَ تَجَاوَزَ لِي عَنْ أُمَّتِي الْخَطَاءَ وَالنِّسْيَانَ وَمَا اسْتَكْبَرُوا عَلَيْهِ“ کا ترجمہ اور ترکیب لکھیں؟


س ۱۰:۔ حدیث ۷۸ میں دنیا کی مثال سفر سے بیان کی گئی ہے۔ ان دونوں میں کیا مطابقت ہے؟

س ۱۱:۔ حدیث ۷۹ ”حُسْن سیرت“ کے حصول میں ایک بنیادی حیثیت رکھتی ہے۔ اس بات پر کچھ روشنی ڈالیں۔؟

س ۱۲:۔ حدیث ۸۰ کا ترجمہ کریں اور اس میں استعمال ہونے والے صیغوں کی وضاحت کریں؟

مکتبہ اسلامیہ لاہور

خاصیات ابواب



مکتبہ اسلامیہ لاہور

عثمان آباد — مانسہرہ

Click For More Books

<https://archive.org/details/@zohaibhasanattari>

صیغوں کی ساخت اور تعلیلات سے متعلق چار سو سے زائد سوالات کے جوابات
پر مشتمل صرف کوئیز

مرآح الارواح

(اُردو)

سوالا جوابا

مرتب
مولانا محمد صدیق ہزاروی

ناشر،

مکتبۃ اسلامیہ سعید عثمان آباد لاہور

صیغوں کی ساخت اور تعلیلات سے متعلق چار سو سے زائد سوالات کے جوابات
پر مشتمل صرف کوئیز

مرآح الارواح

(اُردو)

سوالا جوابا

مرتب
مولانا محمد صدیق ہزاروی

ناشر،

مکتبۃ اسلامیہ سعید عثمان آباد لاہور